

சகல
கிருபையும்
பொருந்திய
தேவன்

தெ. நி ர ஞ் ச ன் ரா ஜ்

சகல கிருபையும்
பொருந்திய தேவன்

உள்ளத்தின் ஆழத்திலிருந்து

இந்த புத்தகத்தை எழுத எவ்விதத்திலும் எனக்கு ஞானமும் தகுதியும் கிடையாது. ஒரு புத்தகத்தை எழுதும்படியாக ஒருநாளும் நான் விரும்பியதும் இல்லை. இரண்டு காரியங்கள் என்னை இந்த புத்தகத்தை எழுத கட்டாயப்படுத்தின.

முதலாவதும் தலையாய காரியம் என்னவென்றால் எப்பொழுதும் என் இருதயத்தில் ஒலிக்கிற ஒரு வேத வசனம் தான். “பலியைப் பார்க்கிலும் கீழ்ப்படிதல் உத்தமம்”. தேவன் மனிதனிடத்தில் அவன் அவருக்கு செலுத்துகிற பலியை பார்க்கிலும் கீழ்ப்படிதலை அதிகமாக விரும்புகின்றார் என்ற வார்த்தைதான் தேவன் என்னை இந்த சாட்சியின் புத்தகத்தை எழுத ஏவினபோது அதற்கு கீழ்ப்படிய தூண்டிற்று.

இரண்டாவது காரியம் என்னவென்றால் ஒரு முறை நான் என்னுடைய பட்டப்படிப்பு (B. Pharm Degree Course) படித்துக்கொண்டு இருக்கும் போது திடீரென ஒரு பெரிய கிராம திருச்சபையிலிருந்து ஞாயிறு திருவிருந்து ஆராதனையில் செய்தி கொடுக்கும்படி ஒரு அழைப்பு வந்தது. அதுதான் என் வாழ்க்கையில் முதன் முதலில் திருவிருந்து ஆராதனையில் செய்தி கொடுக்கும்படி வந்த அழைப்பு. அந்த சமயம் நான் என்னுடைய பரீட்சைக்காக ஆயத்தம் செய்து கொண்டு மிகவும் Busyயாக இருந்தேன். ஆகவே அந்த ஊழியத்துக்காக சரியாக ஆயத்தம் செய்ய முடியவில்லை. அதிகாலை எழுந்து அந்த ஊழியத்திற்காக ஜெபித்த பொழுது கர்த்தர் எனக்கு ஒரே ஒரு வார்த்தையை மாத்திரம் கொடுத்தார். “என் தேவனே! என் தேவனே! ஏன் என்னைக் கைவிட்டீர்” என்று இயேசு சிலுவையில் தொங்கிய போது பேசின அந்த வார்த்தையை

மாத்திரம் தந்தார். இந்த வார்த்தையை கொண்டு எப்படி ஒரு மணி நேரம் பேசுவது என்று எனக்கு மிகுந்த பயம். ஆகவே கலக்கத்தோடே தான் அந்த திருச்சபைக்கு கடந்து சென்றேன். இந்த ஒரு வார்த்தையை வைத்து எப்படி பேசுவது என்ற கலக்கம் என் உள்ளத்தில் ஓடிக்கொண்டிருந்தது. ஆனால் நான் அந்த வார்த்தையை அறிவித்து பேச தொடங்கின போது பரிசுத்த ஆவியானவர் எனக்கு உதவி செய்தார். சுமார் ஒரு மணிநேரம் அந்த வார்த்தையை கொண்டு பரிசுத்த ஆவியானவர் எனக்குள் இருந்து பேசினார். அது எனக்கு ஒரு பெரிய அதிசயமாயிருந்தது. பல பிரசங்கங்கள் நான் செய்திருந்தபோதிலும் அது தான் நான் என் வாழ்க்கையில் செய்த மிக சிறந்த பிரசங்கமாய் அமைந்தது. அதிலிருந்து தேவன் எனக்கொரு மிக சிறந்த பாடத்தை கற்றுக்கொடுத்தார். “ஒன்றுமில்லாத ஒருவனிடத்திலிருந்து மிக சிறந்த ஒன்றை அவரால் வெளிகொண்டு வரமுடியும் என்பதை கற்றுக் கொடுத்தார்” ஆகவே “ஒன்றுமில்லாதவனாகிய என்னிலிருந்து மிக சிறந்த ஒன்றை தேவனால் உருவாக்க முடியும் என்ற விசுவாசத்தோடு இந்த சாட்சியின் புத்தகத்தை எழுதுகிறேன்.

தெ. நிரஞ்சன் ராஜ்

அத்தியாயங்கள்

1. நீங்கள் விலையேறப்பெற்றவர்கள்
2. தாழ்வில் என்னை நினைத்த தெய்வம்
3. சகல கிருபை பொருந்திய தேவன்
4. ஆச்சரியமான கிருபை
5. சகல ஜாதிகளிலும் என்னை மேன்மைப்படுத்தின தெய்வம்
6. நான் கற்றுக்கொண்ட பாடங்கள்

தேவனுடைய பார்வையில் நீங்கள் விலையேறப்பெற்றவர்கள் (முன்னுரை)

நான் என்னுடைய வீட்டிற்கு பக்கத்தில் இருக்கிற ஒரு ஆலயத்தில் எப்போதும் ஜெபிக்க செல்வது உண்டு. இந்த வருடத்தில் (2015) ஒரு நாள் அவ்வாறாக நான் ஜெபிக்க சென்றபொழுது நடந்த ஒரு சம்பவம் என் உள்ளத்தை அதிகமாக தொட்டது. ஒரு தாய் +2 தேர்வு எழுதுகிற தன்னுடைய மகளுக்காக ஜெபம் பண்ணுவதற்காக காலை 9 மணிக்கு ஆலயத்தில் வந்து அமர்ந்து ஜெபித்துக்கொண்டே இருப்பார்கள். அந்த மகள் தன்னுடைய தேர்வு எழுதி முடித்துவிட்டு மதியம் இரண்டு மணிக்கு தன்னுடைய பள்ளியிலிருந்து ஆலயத்திற்கு வருவாள். பின்பு இரண்டு பேரும் ஆலயத்தின் பலிபீடம் அருகில் முழங்கால் படியிட்டு ஜெபித்துவிட்டு தன் மகளோடு சந்தோஷமாக பேசிக்கொண்டு அந்த தாயார் வீடு திரும்புவார்கள். அவருடைய மகளுக்கு எந்த தேதியில் தேர்வு இருக்கிறதோ அந்த தேதியில் ஆலயத்திற்கு வந்து விடுவார்கள். அந்த மகளுக்காக மிகவும் கருத்தாய் ஜெபிப்பார்கள். அந்த தாய் அந்த மகளுடைய முன்னேற்றத்தில் மிகவும் அக்கறை உள்ளவர்களாக இருந்தார்கள். தன் மகள் எப்படியாவது மிகவும் சிறந்த மதிப்பெண் பெற்று நல்ல கல்லூரியில் சேர்ந்து அவளது வாழ்க்கை உயர்த்தப்பட வேண்டும் என்று அந்த தாய் விருப்பம் கொண்டிருந்தார்கள். தேவபிள்ளையே அந்த தாய் தன் மகளை நேசிப்பதை காட்டிலும் மிகவும் அதிகமாக இயேசு உன்னை நேசிக்கிறார். உன் வாழ்க்கையும் மேன்மை அடைய வேண்டும் என்பதில் அவர் மிகுந்த கவனம் உள்ளவராக இருக்கிறார். வேதத்தில் அவர் நம்மீது வைத்த தாயினும் மேலான அந்த அன்பை குறித்து 1பேதுரு 1:18,19ல் வாசிக்கிறோம். “அழிவுள்ள

வஸ்துக்களாகிய வெள்ளியினாலும் பொன்னினாலும் மீட்கப்படாமல், குற்றமில்லாத மாசற்ற ஆட்டுக்குட்டியாகிய கிறிஸ்துவின் விலையேறப்பெற்ற இரத்தத்தினாலே மீட்கப்பட்டீர்களென்று அறிந்திருக்கிறீர்களே”. ஆம் தேவ பிள்ளையே, உங்களை மிகவும் விலையேறப்பெற்றவர்களாய் மாற்றும்படி தம்முடைய இரத்தத்தை உங்களுக்காக சிந்தி மரித்தார். தம்முடைய சொந்த இரத்தத்தினாலே உன்னை விலைக்கொடுத்து வாங்கி உள்ளார். நீ அவருடைய பார்வையில் விலையேறப்பெற்றவன்(ள்). அவருடைய சொந்த இரத்தத்தின் இரத்தமானவன்(ள்). அவர் வெள்ளியினாலும், பொன்னினாலும் உன்னை மீட்காமல் தம்முடைய விலையேறப்பெற்ற இரத்தத்தினாலே அவருடைய பெரிய நோக்கத்திற்காக உன்னை கிரயத்திற்கு கொண்டிருக்கிறார். கர்த்தருடைய வேதம் சொல்லுகிறது ஏசாயா 55: 8,9 “என் நினைவுகள், உங்கள் நினைவுகள் அல்ல; உங்கள் வழிகள் என் வழிகளும் அல்லவென்று கர்த்தர் சொல்லுகிறார். பூமியைப் பார்க்கிலும் வானங்கள் எப்படி உயர்ந்திருக்கிறதோ, அப்படியே உங்கள் வழிகளைப்பார்க்கிலும் என் வழிகளும், உங்கள் நினைவுகளைப் பார்க்கிலும் என் நினைவுகளும் உயர்ந்திருக்கிறது.”

ஆகவே தேவ பிள்ளையே கர்த்தர் உன்மேல் கொண்ட நோக்கமும் திட்டமும் பெரியது. பொய்யுரையாத அவருடைய வார்த்தை சொல்லுகிறது உபாகமம் 28:14 “கர்த்தர் உன்னை வாலாக்காமல் தலையாக்குவார், நீ கீழாகாமல் மேலாவாய்.” ஆகவே உன் வாழ்க்கையில் நீ கீழாக இருக்கலாம், தோல்வியில் இருக்கலாம், முன்னேறுவதற்கு வழியே இல்லை என்று உன் நம்பிக்கையை இழந்திருக்கலாம். உன் பலவீனங்களை

பார்த்து வேதனைப்பட்டு கொண்டு இருக்கலாம். உன்னை மிகவும் அதிகமாய் நேசிக்கிற இயேசு உனக்கு உண்டு. அவர் உன்னை தன்னுடைய உள்ளங்கையில் வரைந்து வைத்திருக்கிறார். ஆகவே உன் தோல்விகள், இயலாமை, பலவீனம் இதையே பார்த்து வேதனைப்படுவதை விட்டுவிட்டு உன் சின்ன வாழ்க்கையை அவருடைய பெரிய கரத்திற்குள் கொடுத்துவிடு. அன்றைக்கு அந்த பெரிய ஆண்டவருடைய கரத்திற்குள் இரண்டு மீனும் ஐந்து அப்பமும் கொடுக்கப்பட்டது. அதை அவர் ஆசீர்வதித்தார். அது ஐயாயிரம் பேருக்கு போதுமான உணவாக மாறியது. மேலும் அன்றைய தினம் எல்லோரும் சாப்பிட்டதுபோக 12 கூடைநிறைய மீதி எடுத்தார்கள். தேவபிள்ளையே வேதம் சொல்லுகிறது “எந்த மனிதனையும் மேன்மைப்படுத்தவும், பெலப்படுத்தவும் அவருடைய கரத்தினாலே ஆகும்” ஆகவே உன் வாழ்க்கை ஜெயமாக மாற வேண்டுமானால் உன் வாழ்க்கையை அவருடைய கரத்தில் கொடுத்துவிடு. வேதம் சொல்லுகிறது 1 பேதுரு 5:6 “ஆகையால், ஏற்றக்காலத்திலே தேவன் உங்களை உயர்த்தும்படிக்கு, அவருடைய பலத்த கைக்குள் அடங்கியிருங்கள்” என்னுடைய வாழ்க்கையில் படிப்பில் தொடர் தோல்விகளை சந்தித்த நான் என்னுடைய கல்லூரி நாட்களில் (D.Pharm படிப்பின்போது) என் வாழ்க்கையை இனி என்னால் நடத்த முடியாது என்று அவரிடம் ஒப்புக்கொடுத்தேன். அவர் எனக்கு அருமையான அரசாங்க பணியை தந்தார். பின்பு டிகிரி படிப்பை தந்து, அதிலும் முதலாவது மாணவனாக நிறுத்தினார். நீ உன் வாழ்க்கையை நடத்துவதை விட அவர் உன் வாழ்க்கையை மிக சிறந்த முறையில் நடத்தி உன்னை மேன்மை அடைய செய்வார். கர்த்தர் உன்னை ஆசீர்வதிப்பாராக.

தாழ்வில் என்னை நினைத்த தெய்வம்

“தாழ்வில் நம்மை நினைத்தவரை துதியுங்கள் அவர் கிருபை என்றுமுள்ளது” என்று சங்கீத புஸ்தகத்தில் சொல்லப் பட்டிருப்பது போல “என்னை தாயின் கருவில் உருவாக்கின தெய்வம் என்னுடைய தாழ்வில் என்னை நினைவு கூர்ந்தார்”

என்னுடைய சிறு வயதில் இருந்தே நான் ஞானத்தில் மிகவும் குறைவுள்ளவனாயிருந்தேன். இதினிமித்தம் என்னுடைய படிப்பில் மிகவும் பின்தங்கிய நிலையில் இருந்தேன். நான் ஆறாம் வகுப்பு படித்து கொண்டு இருந்தபோது பல முறை அறிவியல் பாடத்தில் தேர்ச்சியடையவில்லை. இதினிமித்தம் என் தாயார் இரவு வெகுநேரம் எனக்கு பாடம் சொல்லி கொடுப்பார்கள். அவ்வளவாய் ஞானத்தில் மிகவும் குறைவான நிலையில் இருந்தேன். அதே ஆறாம் வகுப்பில் நான் கஷ்டப்பட்டு படித்தும் என்னால் 36வது Rank க்கு மேல் தான் எடுத்திருக்கிறேன். அவ்வளவாய் என் படிப்பில் பின்தங்கிய நிலையில் இருந்தேன்.

என்னுடைய SSLC பொது தேர்வுக்கு மிகவும் கஷ்டப்பட்டு ஆயத்தம் செய்தேன். எப்பொழுதும் என்னுடைய சிறுவயது முதற்கொண்டே படிப்பிற்கு கடினமாக ஆயத்தம் செய்வேன். ஆனாலும் தோல்வியையே பெற்றிருக்கிறேன். அப்படி என்னுடைய SSLC பொது தேர்வில் கடினமாக படித்து ஆயத்தம் செய்த போதும் வெறும் 375/500 மதிப்பெண்தான் என்னால் எடுக்க முடிந்தது.

என்னுடைய +1 படிப்பிற்கு நான் கடந்து சென்ற போது எனக்கு

Pure Science அதாவது பாண்டிச்சேரி பட்டணத்தில் இருந்த பள்ளிகளில் அதை 2nd Group என்று சொல்லுவார்கள். அதில் கணிதப்பாடம் இருக்காது. எவ்வளவோ 1st group (Science & Maths) பாடத்தை படிக்க விரும்பினபோதும் என்னுடைய குறைவான மதிப்பெண் நிமித்தம் 2nd group (Pure Science) பாடத்தில் தான் படிக்க வாய்ப்பு கிடைத்தது. ஆனாலும் நான் மிகவும் கஷ்டப்பட்டு படித்தேன். அப்படியிருந்தும் +1 படிப்பின் போது இயற்பியல் அல்லது வேதியியல் பாடத்தில் அடிக்கடி தோல்வியினை சந்திப்பேன். ஆகவே +1 படிப்பை தாண்டி +2 படிப்பிற்கு செல்ல முடியாது என்று நினைத்தேன். ஆனால் என்னுடைய இறுதி தேர்வில் ஆண்டவரின் கிருபையால் தேர்ச்சி ஆகிவிட்டேன்.

தொடர்ந்து +2 படிப்பில் பொது தேர்வுக்கு மிகவும் சிரத்தை மேற்கொண்டு, இரவு, பகல் அதற்காக ஆயத்தம் செய்தேன். எல்லோருடைய உள்ளத்திலும் வாழ்க்கையில் மேன்மை அடைய வேண்டும் என்ற எண்ணம் இருப்பது போல எனக்கும் அப்படிப்பட்ட விருப்பம் மிகவும் அதிகமாக இருந்தபடியினால் மிகவும் கடினமாக +2 பொது தேர்வுக்கு ஆயத்தம் செய்தேன். எப்படியாகிலும் ஒரு நல்ல மதிப்பெண் வாங்கிவிட வேண்டும் என்பதில் மிகவும் ஆர்வமுடையவனாக இருந்தேன். ஆனால் +2 பொது தேர்வில் வெறும் 798/1200 மதிப்பெண் மாத்திரமே பெற்றேன். இது என் உள்ளத்தை மிகவும் உடைத்தது. என்னால் வாழ்க்கையில் முன்னேற முடியாது என்ற எண்ணம் எனக்குள் வந்தது. இனி வறுமைதான் என்னுடைய வாழ்க்கை என்ற எண்ணம் எப்பொழுதும் என்னில் இருந்தது. அதிநிமித்தம் மிகவும் சோர்வுக்குள்ளானேன். என்னோடு படித்த மாணவர்களெல்லாம் மிக சிறந்த மதிப்பெண் பெற்று தலை சிறந்த

கல்லூரிகளில் சேர்ந்தார்கள். எனக்கோ நான் வசித்து வந்த பாண்டிச்சேரி பட்டணத்தில் எந்த கல்லூரியிலும் இடம் கிடைக்கவில்லை.

இந்த நிலையில் எப்படியாகிலும் ஒரு நல்ல கல்லூரியில் ஒரு Professional Degree வாங்க வேண்டும் என்கிற வாஞ்சை என் உள்ளத்தில் இருந்தபடியினாலும், எந்த கல்லூரிகளிலும் எனக்கு இடம் கிடைக்காதபடியினாலும் திரும்ப 1 வருடம் வீட்டில் இருந்து படித்து +2 பொது தேர்வு (Improvement Exam) எழுதினேன். அதில் வெறும் 877/1200 மதிப்பெண் மட்டுமே பெற்றேன். ஆக ஒரு வருடத்தை வீணாக கழித்து வீட்டில் அமர்ந்து படித்தத்தில் வெறும் 79 மதிப்பெண் மட்டுமே கூடுதலாக பெற்றேன். அதினால் என் உள்ளம் மிகவும் உடைக்கப்பட்டது. மிகவும் சோர்வுக்குள்ளானேன்.

அந்த வருஷத்திலும் எந்த ஒரு கல்லூரியிலும் எனக்கு இடம் கிடைக்காததினால் புதுச்சேரி அரசால் நடத்தப்படும் ஒரு Para Medical Institute இல் Diploma in Pharmacy என்ற Diploma Courseல் சேர்ந்தேன். நான் விருப்பத்தோடு அந்த நேரத்தில் அந்த Institute இல் சேரவில்லை. அந்த Institute-இல் மாத்திரமே இடம் கிடைத்ததால் வேறு வழியின்றி, எந்த விருப்பமுமின்றி அதில் சேர்ந்து படிக்க ஆரம்பித்தேன்.

அந்த படிப்பில் விருப்பமின்றி சேர்ந்ததால் அதில் கருத்தூன்றி என்னால் படிக்க முடியவில்லை. அதில் சொல்லி தருகிற எந்த பாடமும் என்னுடைய மூளைக்குள் செல்லவில்லை. மாறாக என் உள்ளத்திலே எப்பொழுதும் கேள்விகள் எழுந்து கொண்டே இருந்தது. ஏன் எனக்கு மாத்திரம் இந்த தோல்வி? எவ்வளவு கடினமாக என் வாழ்க்கையில் உழைத்திருக்கிறேன்!

அப்படியிருந்தும் ஏன் என் முயற்சிக்கு எந்த நன்மையும் கிடைக்கவில்லை? தோல்வி தான் என்னுடைய வாழ்க்கையா? என் வாழ்க்கையில் என்னால் முன்னேறவே முடியாதா? வறுமைதான் என் வாழ்க்கையா? என்பதாக பல கேள்விகள் என் உள்ளத்தில் எழுந்தது.

என் வீட்டில் நான் பார்த்த இன்னொரு காரியம் எனக்குள் இன்னும் வேதனையை அதிகப்படுத்தியது. எனக்கு இரண்டு சகோதரர்கள் இருந்தார்கள், ஒரு மூத்த சகோதரனும் ஒரு இளைய சகோதரனும் உண்டு. அவர்கள் இருவருமே மிக சொற்ப நேரமே படிப்பார்கள். அவர்கள் இருவருமே SSLC மற்றும் HSC ஆகிய இருத்தேர்வுகளிலும் மிக உயர்ந்த மதிப்பெண் பெற்று மிக சிறந்த கல்லூரியில் இன்ஜினியரிங் படித்தார்கள்.

என்னுடைய சகோதரர்களின் சின்ன முயற்சிகளுக்கு கூட பெரிய வெற்றி கிடைக்கிறது. அவர்களுக்கு வெற்றி தரும் இறைவன் எனக்கு மாத்திரம் ஏன் தோல்வியை தருகின்றார்? அப்படியெனில் இறைவன் பட்சபாதம் உள்ளவரா? என்றெல்லாம் நிறைய கேள்விகள் என் உள்ளத்தை நிரப்பியது.

இயற்கையாகவே நான் ஒரு கிறிஸ்தவ குடும்பத்தில் பிறந்தவனாக இருந்தாலும் எனக்கும் இயேசுவுக்கும் எவ்வித சம்பந்தமும் இல்லாதிருந்தது. கடவுள் நம்பிக்கையும் எனக்கு இருந்ததில்லை. ஏதோ என் வீட்டில் என்னை கட்டாயப் படுத்துவார்கள் என்ற காரணத்தினால் வாரம் ஒருமுறை ஆலயத்திற்கு செல்வேன். அதுவும் விருப்பப்பட்டு அல்ல. ஆகவே ஒரு ஞாயிறு காலை ஆங்கில ஆராதனையில் பல கேள்விகளோடு அமர்ந்திருந்தேன். ஏன் எனக்கு மாத்திரம் தோல்வி என்ற கேள்விகளோடு அமர்ந்திருந்தேன். அந்த

ஞாயிறு ஆராதனையை என் வாழ்க்கையில் என்னால்
 மறக்கவே முடியாது. அது 2001ஆம் வருஷம். அந்த ஆங்கில
 ஆராதனையில் தான் முதன் முதலாக என்னை தாயின் கருவில்
 உருவாக்கின என் தெய்வம் இயேசு கிறிஸ்துவின் சத்தத்தை
 கேட்டேன். “I went out to withstand thee, because thy way is
 perverse before me”. “உன் வழி எனக்கு மாறுபாடாயிருக்
 கிறதினால், நான் உனக்கு எதிரியாக புறப்பட்டு வந்தேன். உன்
 தோல்விகளுக்கு காரணம் உன்னுடைய பாவங்களே” என்று
 தெளிவாய் ஆங்கில ஆராதனையில் ஆண்டவராகிய இயேசு
 என்னோடு பேசினார். அந்த சத்தத்தை கேட்டபொழுதுதான்
 என்னுடைய தோல்விகளுக்கு காரணம் என்னுடைய
 பாவங்களே என்பதை உணர்ந்து கொண்டு மனமுடைக்கப்
 பட்டவனாய் என் அறையினுள் சென்று மூன்று நாட்கள்
 உண்ணாமலும் புசியாமலும் என் எல்லா பாவங்களையும்
 இயேசுவிடம் அறிக்கை செய்தேன். என் சிறு வயதில் இருந்து
 என் வாலிப நாட்கள் வரைக்கும் நான் செய்த எல்லா
 பாவங்களையும், என் அசுத்தமான இருதயத்தையும் இயேசு
 எனக்கு காட்டினார். 1 யோவான் 1:7ல் சொல்லப்பட்டிருக்
 கிறது போல இயேசு கிறிஸ்து எனக்காக சிலுவையில் சிந்தின
 இரத்தம் என் எல்லா பாவங்களையும் நீக்கி என்னை கழுவிற்று.
 ஆகவே அந்த நாளில் என் வாழ்க்கையில் முதன்முதலில்
 பாவங்கள் மன்னிக்கப்பெற்று விலையேற பெற்ற இரட்சிப்பை
 பெற்றுக்கொண்டேன். அந்த நாள் என் வாழ்க்கையில் மறக்க
 முடியாத விலையேறப் பெற்ற நாள். இன்றைக்கும் ஒவ்வொரு
 நாளும் இயேசு எனக்குக் கொடுத்த அந்த விலையேறப் பெற்ற
 பாவமன்னிப்புக்காக அவருக்கு நன்றி செலுத்துகிறேன்.
 ஏனென்றால் வேதம் ஏசாயா 51:6ல் இவ்விதமாக
 சொல்லுகிறது: “உங்கள் கண்களை வானத்துக்கு ஏறெடுங்கள்,

கீழே இருக்கிற பூமியையும் நோக்கிப்பாருங்கள்; வானம் புகையைப்போல் ஒழிந்துப்போம், பூமி வஸ்திரத்தைப்போல் பழசாய்ப்போம்; அதின் குடிகளும் அப்படியே ஒழிந்து போவார்கள்; என் இரட்சிப்போ என்றென்றைக்கும் இருக்கும்; என் நீதி அற்றுப்போவதில்லை”

எல்லாம் இந்த உலகத்தில் ஒழிந்துப்போகும் ஆனால் அவருடைய இரட்சிப்பு நமக்கு நித்திய பரலோக வாழ்வை கொண்டுவரும்.

அதே 2001 ஆம் ஆண்டு நான் படித்துக்கொண்டிருந்த D.Pharm (Diploma in Pharmacy) படிப்பை வெறும் 65 சதவீதம் எடுத்துப்படித்து முடித்தேன். என் உள்ளத்தில் என் எதிர்க்காலத்தை குறித்த மிக பெரிய பயம் நிறைந்திருந்தது. ஏனென்றால் அந்த படிப்பை எனக்கு முன்பாக முடித்திருந்த என்னுடைய senior மாணவர்கள் மாதம் வெறும் 900 ரூபாய் சம்பளத்தில் மருந்து கடைகளில் வேலை செய்துக்கொண்டு இருந்தார்கள். இந்த சூழ்நிலையை பார்த்தபோது என் உள்ளம் எதிர்க்காலத்தை குறித்த பயத்தால் நிரம்ப ஆரம்பித்தது. பிறகு நானும் ஒரு மருந்துக்கடையில் மாதம் ரூ1500 சம்பளத்தில் வேலைக்கு சேர்ந்தேன். காலை 9 மணிமுதல் இரவு 11மணி வரைக்கும் அந்த மருந்து கடையில் வேலை செய்ய வேண்டியிருந்தது. மிகவும் கடினமான நாட்கள் அவைகள்.

ஒரு நாள் என் உள்ளம் என் எதிர்க்காலத்தை குறித்து மிகுந்த பயத்தினாலும் கலக்கத்தினாலும் நிறைந்திருந்தது. எதிர்காலத்தில் எப்படி வாழப்போகிறோம் என்கிற பயம் உள்ளத்தை அதிகமாக நிறைத்துக்கொண்டு இருந்தது. மிகுந்த பாரத்தினால் இருதயம் நிறைந்திருந்தபடியினால் இருதயமே வெடித்து விடும் போல இருந்தது. அந்த சமயத்தில் அன்று

சாயங்காலத்தில் எங்களுடைய ஆலயத்தில் ஒரு வாலிப கூட்டம் இருப்பது என் நினைவிற்கு வந்தது. அந்த கூட்டம் வாரந்தோறும் சனிக்கிழமைகளில் நடக்கும். அன்று அந்த வாலிப கூட்டத்தில் நான் முதன்முறையாக கலந்துக் கொண்டேன். அந்த வாலிப கூட்டத்தை ஜான்சன் மாணிக்கராஜ் என்ற சகோதரர் அவர்கள் நடத்தினார்கள். அந்த கூட்டம் முடிந்தபிறகு அந்த அண்ணனிடம் ஜெபிக்கும்படி கடந்து சென்றேன். அப்பொழுது அவர் மூலமாய் இயேசு என்னோடு “நான் உனக்கு அரசாங்க பணியை தருவேன்” என்று பேசினார். அதினால் என் உள்ளத்தில் இருந்த பயம், கலக்கம் எல்லாம் மாறியது. எனக்கென்று ஒரு நல்ல எதிர்காலத்தை இயேசு வைத்திருக்கின்றார் என்ற நம்பிக்கை என் இருதயத்தில் இருந்த எல்லா கேள்விகளையும், பயத்தையும், கலக்கத்தையும் நீக்கி பெரிய சந்தோஷத்தையும் சமாதானத்தையும் கொண்டு வந்தது. அந்த நாளிலிருந்து ஒரு நாள் கூட எதிர்க்காலத்தை குறித்த பயமோ, கலக்கமோ என் இருதயத்தை நிரப்பினது இல்லை. மாறாக ஒரு பெரிய சந்தோஷம் என் உள்ளத்தை நிரப்பிற்று. தகுதியே இல்லாத எனக்கு அரசாங்க பணியை ஆண்டவர் ஆயத்தம் செய்து வைத்திருக்கிறார் என்று எண்ணியபோது மிகவும் சந்தோஷமாக இருந்தது.

2001ஆம் ஆண்டு இயேசு அரசாங்க பணியை தருவேன் என்று வாக்குப்பண்ணினார். அன்றிலிருந்து சந்தோஷத்தோடு எங்கு எல்லாம் அரசாங்க பணிக்கான அறிவிப்பு வருகிறதோ அங்கெல்லாம் விண்ணப்பம் செய்துவிட்டு அதற்காக கடினமாக படித்து ஆயத்தம் செய்வேன். நான் தனியார் மருத்துவமனையில் வேலைசெய்துக் கொண்டு இருந்த போதிலும் சுமார் 5 ஆண்டுகள் அரசாங்க பணிக்காக கடினமாக

படித்து, ஜெபித்து ஆயத்தம் செய்தேன். முடிவில் பொய்யுரையாத தேவன் 2006ஆம் ஆண்டு ஜூன் மாதம் 5ஆம் தேதி எனக்கு வாக்குரைத்த அரசாங்க பணியை தந்தார். நான் படித்த என்னுடைய கல்லூரியிலே Lab Demonstrator ஆக வேலைக்கு சேர கர்த்தர் மிகப்பெரிய கிருபை பாராட்டினார். அந்த நாள் என் வாழ்க்கையில் மறக்கமுடியாத ஒரு சந்தோஷமான நாள். எவ்வளவோ படித்தவர்கள் வேலையில்லாமலும் அல்லது கடினமாக தனியார் துறையில் வேலை செய்துக்கொண்டு இருக்கும்போது மிகவும் ஞானத்தில் குறைவான எனக்கு அரசாங்க பணியை கொடுத்த இயேசுவுக்கு மிகுந்த நன்றியை செலுத்துகிறேன்.

ஓவ்வொரு நாளும் காலையில் வேலைக்குச் செல்லும்போது என் இருதயம் நன்றியால் அவரைத் துதிக்கும். சிறிதளவுகூட தகுதியே இல்லாத எனக்கு, எவ்வளவு ஆச்சரியமாய் அவருடைய கரம் இந்த நன்மையை எனக்கென்று ஆயத்தம் செய்து, அதை என் கரத்திலே கொடுத்த படியினால், இந்த நாள் வரைக்கும் நான், அவர் எனக்கு தந்த அரசாங்க பணிக்காக அவருக்கு நன்றி சொல்ல தவறுவதில்லை.

எனக்கு அரசு பணி கிடைத்த பிறகு எனக்காக அன்று வாலிப கூட்டத்திலே ஜெபித்த அண்ணனுக்கு நன்றி சொல்லும்படி காலையில் அவர்களுடைய வீட்டிற்கு கடந்து சென்றேன். அவர்கள் எனக்காக அந்த காலையில் ஜெபித்தப்போது மீண்டும் இயேசு என்னோடு பேசினார்: “இது உன் வாழ்க்கையின் ஆசீர்வாதத்திற்கு முடிவு அல்ல. இது தான் ஆரம்பம்” என்று இயேசு என்னோடு பேசினார். அதை கேட்டபொழுது என் உள்ளம் மிகவும் சந்தோஷத்தினால் நிறைந்தது. ஏனென்றால் ஒரு அரசாங்க பணி எனக்கு

கிடைத்தால் போதும் என்று அதற்காக ஐந்து ஆண்டுகள் மிகவும் கடினமாக உழைத்து நீண்ட நாட்கள் காத்திருந்தேன். அந்த வேலை கிடைத்தே எனக்கு மிகப்பெரிய நன்மையாக தோன்றியது. ஏனென்றால் படிப்பிலே தொடர் தோல்விகளை சந்தித்த நான் வாழ்க்கையில் முன்னேற வழியே இல்லை என்று எண்ணிக்கொண்டிருந்தேன். ஆனால் இயேசுவின் கரம் எனக்காக எல்லாவற்றையும் செய்து முடித்தது. ஆகவே அந்த அற்புதமே என் வாழ்க்கையில் கிரகிக்கக்கூடாத காரியமாய் எனக்கு தோன்றினபடியினாலே இயேசு என்னோடு மீண்டும் இடைபட்டு “இன்னும் நான் உன்னை ஆசீர்வதிப்பேன்” என்று திருவுளம் பற்றினபோது மிகவும் சந்தோஷப்பட்டு களிகூர்ந்தேன். ஆம் வேதம் ஏசாயா 55:8,9ல் இவ்விதமாக சொல்லுகிறது “என் நினைவுகள், உங்கள் நினைவுகள் அல்ல; உங்கள் வழிகள் என் வழிகளும் அல்லவென்று கர்த்தர் சொல்லுகிறார். பூமியைப்பார்க்கிலும் வானங்கள் எப்படி உயர்ந்திருக்கிறதோ, அப்படியே உங்கள் வழிகளைப் பார்க்கிலும் என் வழிகளும், உங்கள் நினைவுகளைப் பார்க்கிலும் என் நினைவுகளும் உயர்ந்திருக்கிறது”

எனக் கன்பான தேவபிள்ளையே, உன்னை குறித்த தேவனுடைய திட்டம் மிகவும் உயர்ந்ததாகவே உள்ளது. நீ ஒரு வேளை உன் வாழ்க்கையிலே தோல்வியில் உழன்றுக் கொண்டிருக்கலாம். ஒரு நாளும் வெற்றியை காணாமல் தோல்வியையே சந்தித்துக்கொண்டிருக்கலாம். நீ விரும்பும் காரியத்தில் வெற்றியை பெற நீ ஒன்றை செய்ய வேண்டும்: “உன் வாழ்க்கையை நீ நடத்துவதை விட்டு, உன் வாழ்க்கையை ஆண்டவருடைய கரத்திலே கொடுத்துவிடு” நீ உன் வாழ்க்கையை நடத்துவதை விட அவர் உன்

வாழ்க்கையை சிறப்பாக நடத்தி உன்னை மேன்மை அடைய செய்வார். உன்னை குறித்து அவர் மிகவும் உயர்வான திட்டங்களை வைத்திருக்கின்றார். நீ அவருடைய கரத்தில் உன் வாழ்க்கையை கொடுக்கும்போது தம் சித்தத்தை அவர் உன் வாழ்க்கையில் நிறைவேற்றி மகிழுவார். வேதம் 1 பேதுரு 5:6ல் இவ்விதமாக சொல்லுகிறது “ஆகையால், ஏற்றக் காலத்திலே தேவன் உங்களை உயர்த்தும்படிக்கு, அவருடைய பலத்த கைக்குள் அடங்கியிருங்கள்” அப்படி நீ கர்த்தருடைய கரத்தில் அடங்கியிருக்கும்போது ஆராய்ந்து முடியாத பெரிய காரியங்களையும் எண்ணி முடியாத அதிசயங்களையும் அவர் உன் வாழ்க்கையில் செய்து உன்னை மகிழ்ச்சியாக்குவார்.

கர்த்தர் செய்த பெரிய நன்மைக்கு நன்றியறிதலுள்ள இருதயம் உடையவனாக சந்தோஷத்தோடே கூட என்னுடைய அரசாங்க வேலையில் பணியாற்றிக் கொண்டும், வேலைநேரம் போக மீதி நேரத்தில் கர்த்தரை தேடிக்கொண்டும், இளைப்பாறுதலோடு வாழ்ந்து வந்தபோது 2010ஆம் ஆண்டு தேவன் உயர்க்கல்வி (B.Pharm) ஆசீர்வாதத்தை எனக்கு வைத்திருப்பதாகவும் அதை கற்கும்படியாகவும் என்னோடு பேசினார்.

எனக்கோ கர்த்தர் சொன்ன இந்த வார்த்தைக்கு கீழ்ப்படிய மனமேயில்லை. என்னென்றால் ஐந்து வருடம் ஒரு அரசாங்க பணிக்காக மிகவும் சிரமப்பட்டு படித்தேன். தேவனுடைய மிகப்பெரிய கிருபையினால் அந்த பணியைப் பெற்றுக் கொண்ட போது இனி என் வாழ்க்கையில் நான் படிக்க தேவையில்லை என்ற நினைப்பே என்னை அதிக சந்தோஷப்படுத்தியது. காரணம் படிப்பின் காரியம் என் வாழ்க்கையில் என்னை அதிகமாக வேதனைப்படுத்தியது. முன்பதாக நான் எழுதின தேர்விற்போது நான் படித்த எதுவும் எனக்கு

நினைவில் இருந்தது இல்லை. ஆகவே என்னுடைய மறதியை நினைத்து வீட்டின் மாடியில் நான் கண்ணீர் வடித்தது எனக்கு இன்றும் ஞாபகம் இருக்கிறது. ஆகவே திரும்ப மூன்று வருடம் படிக்க வேண்டும் என்ற நினைவு என்னை பயப்படுத்தினது மற்றும் கவலையடையச் செய்தது. ஆகவே கர்த்தருடைய இந்த ஆலோசனைக்கு கீழ்ப்படிவது எனக்கு விருப்பமில்லா திருந்தது.

எனினும் “பலியைப் பார்க்கிலும் கீழ்ப்படிதலை” தேவன் அதிகமாக விரும்புகின்றார் என்று அறிந்ததினாலே 2011-ஆம் வருடம் கர்த்தர் திரும்ப என்னிடத்தில் மேற்படிப்புக்கு விண்ணப்பம் செய்யும்படி ஏவினதினாலே அந்த வருடம் அரசாங்க பணியில் இருந்த நான் மூன்று வருடம் விடுப்புடன் என்னுடைய மேற்படிப்பை தொடரும்படி நான் வேலை செய்த அதே கல்லூரியிலே விண்ணப்பம் செய்தேன். நான் மேற்படிப்புக்கு விண்ணப்பம் செய்யும்போது எனக்கு அந்த படிப்புக்கு மூன்று வருடம் விடுப்பும் அதை தொடருவதற்கு அனுமதியும் அரசாங்கம் தர வேண்டும். ஆனால் நான் விண்ணப்பம் செய்தபோது அனுமதி பெற்றுக்கொள்வதற்கு சாதகமான எந்த சூழ்நிலையும் இல்லை. ஏனென்றால் வருடத்திற்கு ஒரு நபருக்கு மட்டுமே அனுமதி தருவார்கள். நானோ அந்த பட்டியலில் மூன்றாவதாக இருந்தேன். நான் அதைப் பெற்று கொள்வதற்கு எவ்வித சாதகமான சூழலும் இல்லாதிருந்தபோதும் “நான் தெரிந்து கொண்ட என் ஜனத்தின் தாகத்துக்கு வனாந்தரத்திலே தண்ணீர்களையும் அவாந்தர வெளியிலே ஆறுகளையும் உண்டாக்குவதினால், காட்டு மிருகங்களும், வலுசர்ப்பங்களும், கோட்டான் குஞ்சுகளும் என்னைக் கனம்பண்ணும்” (ஏசாயா 43:20) என்ற தேவ

வார்த்தையின்படி நான் சேருவதற்கு வழியே இல்லாத சூழ்நிலையிலும் எனக்காக கர்த்தர் யுத்தம் பண்ணி அந்த வருடத்திலே முதன் முதலாக Lateral entry admissions for B.Pharm ஆரம்பிக்கப்பட்டு, அதன் மூலம் நான் அந்த Lateral entry வழியாக B.Pharm சேர கர்த்தர் பெரிய கிருபை செய்தார். மேலும் அந்த Course ல் சேர மனிதர்கள் மூலமாக எவ்வளவோ தடைகள் வந்தது. ஆனால் “தேவரீர் சகலத்தையும் செய்ய வல்லமையுள்ளவர். நீர் செய்ய நினைத்தது தடைபடாது என்பதை அறிந்திருக்கிறேன்” என்ற வேத வசனத்தின்படி கர்த்தர் எல்லா தடைகளையும் மாற்றி அவர் எனக்கென்று முன்குறித்து வைத்திருந்த அந்த மேற்படிப்பு ஆசீர்வாதத்தை தந்து என்னை ஆசீர்வதித்தார். 2011ஆம் ஆண்டு நவம்பர் மாதம் நான்காம் தேதி B.Pharm படிப்பதற்காக மூன்று வருட விடுப்புடன் கல்லூரியில் சேர ஆண்டவர் கிருபை செய்தார்.

மேலும் என்னால் மறக்க முடியாத காரியம் ஒன்று உண்டு. ஒரு நாள் என்னுடைய மேற்படிப்புக்கு விண்ணப்பம் செய்வதற்கு முன்பு என் படுக்கையில் முழங்கால் படியிட்டு நான் ஜெபித்தபொழுது “நான் உன்னை மேன்மைப்படுத்த வேண்டும் என்று விரும்புகிறேன்” என்று கர்த்தர் பேசினார். அவருடைய எண்ணம் எல்லாம் தன் பிள்ளைகளை மேன்மைப்படுத்த வேண்டும் என்பதே. அவருடைய வேதம் சொல்லுகிறது “கர்த்தர் பூமியிலுள்ள சகல ஜாதிகளிலும் உன்னை மேன்மையாக வைப்பார்” உபாகமம் 28:1 “கர்த்தர் உன்னை வாலாக்காமல் தலையாக்குவார் நீ கீழாகாமல் மேலாவாய்” உபாகமம் 28:14.

கர்த்தருடைய நோக்கம் எல்லாம் தன் பிள்ளைகள் உயர்ந்திருக்க

வேண்டும் என்பதே. ஒரு வேளை தோல்வியில், சிறுமையில், கீழான நிலவரத்தில் மற்றவர்களால் நீ அசட்டை பண்ணப்பட்ட சூழ்நிலையில் இருக்கிறாயோ? அப்படியெனில் உன்னை உயர்த்தி மேன்மைப்படுத்துகிற இயேசு உனக்கு உண்டு. அவரையே சார்ந்துக்கொள்ளும்போது நீ எவ்வளவு தோல்வியிலும், தாழ்வான நிலையிலும் காணப்பட்டாலும் அவரால் உன்னை உயர்த்த முடியும். வேதம் சொல்லுகிறது “அவர் சிறியவனைப் புழுதியிலிருந்து எடுத்து, எளியவனைக் குப்பையிலிருந்து உயர்த்துகிறார்:...” 1 சாமுவேல் 2:8

எனக்கு அன்பான தேவபிள்ளையே, ஏசாயா 42:3ல் வேதம் சொல்லுகிறது “அவர் நெரிந்த நாணலை முறியாமலும், மங்கியெரிகிற திரியை அணையாமலும், நியாயத்தை உண்மையாக வெளிப்படுத்துவார்.” நீ ஒரு நெரிந்த நாணலாய் இருக்கலாம் அல்லது மிகவும் மங்கியெரிகிற திரியாய் இருக்கலாம். மற்றவர்கள் உன் வாழ்க்கையை பார்க்கும்போது இது அணைந்துவிடும் என்று நினைக்கலாம். ஆனால் தேவனுடைய ஒரு சுபாவத்தை குறித்து வேதம் அழகாக சொல்லுகிறது, அவர் ஒரு நாளும் நெரிந்த நாணலை முறிப்பதில்லை. மங்கியெரிகிற திரியை அணைப்பதில்லை. அதற்கு பதிலாக அந்த மங்கியெரிகிற திரியில் எண்ணெய் ஊற்றி அது இன்னும் பிரகாசமாய் எரியும்படி செய்கிறார். ஆகவே தான் தாவீது இராஜா தன் அனுபவத்திலிருந்து 2 சாமுவேல் 22:29இல் “கர்த்தராகிய தேவரீர் என் விளக்காயிருக்கிறீர்; கர்த்தர் என் இருளை வெளிச்சமாக்குகிறவர்” என்று சொல்லுகிறார். நீ எவ்வளவோ குறைவான நிலையில் தோல்வியோடு, இனி முன்னேற வழியே இல்லை

என்று கலங்கி கொண்டிருக்கலாம். வேதம் சொல்லுகிறபடி கர்த்தர் உன் விளக்கை ஏற்றுவார். என் வாழ்க்கையில் மிகுந்த தோல்வியோடு இனி முன்னேறவே வழியில்லை என்ற சூழ்நிலையில் தான் இயேசு என்னை சந்தித்து என் தலையை உயர்த்தினார். என் தோல்விகளை எல்லாம் ஜெயமாக மாற்றினார். நான் பயந்தபொழுதெல்லாம் அவரது பெலன் தந்து தைரியப்படுத்தினார். என்னுடைய பலவீனத்திலெல்லாம் அவர் கிருபை தந்தார். அந்த இயேசு உன்னையும் நேசிக்கின்றார். உன் வாழ்க்கையின் மீதும் அவர் மிகுந்த அக்கறையுள்ளவராக இருக்கிறார். சங்கீதம் 37:5ல் வேதம் சொல்லுகிறது “உன் வழியைக் கர்த்தருக்கு ஒப்புவித்து, அவர்மேல் நம்பிக்கையாயிரு; அவரே காரியத்தை வாய்க்கப் பண்ணுவார்” ஆகவே நீ செய்ய வேண்டியதெல்லாம் ஒன்று தான் உன் வாழ்க்கையை அவர் கரத்தில் ஒப்புவித்து, அவர்மேல் நம்பிக்கையாயிரு அவர் உனக்கு வெற்றியை தருவார். நீ எந்த சூழ்நிலையில் இருந்தாலும் அவர் அந்த சூழ்நிலையை மாற்றி உனக்கு ஜெயம் தருவார். அவர் உன் வாழ்க்கையில் ஒரு பெரிய திட்டத்தை வரைந்து வைத்திருக்கிறார். எரேமியா 29:11யை ஆங்கில வேதா கமத்தில் இவ்விதமாக வாசிக்கின்றோம் “For I Know the plans I have for you, declares the lord plan to prosper you and not to harm you, plans to give you hope and future.” அவரது கரத்தில் உன் வாழ்க்கையை ஒப்புக்கொடுக்கும்போது அவருடைய உயர்ந்த திட்டம் உன் வாழ்க்கையில் நிறைவேறும். ஆம், அது தீமைக்கான திட்டம் அல்ல உன் நன்மைக்கான திட்டமே. ஆண்டவர் நன்மையானதை உன் வாழ்க்கையில் கட்டளையிட்டு உன்னை ஆசீர்வதிப்பார். என்னை

மேன்மைப்படுத்த சித்தம் கொண்ட கர்த்தர் இதை வாசிக்கிற
உன்னையும் மேன்மைப்படுத்துவார்.

சகல கிருபை பொருந்தின தெய்வம்

வேதத்திலே அப்போஸ்தலனாகிய பேதுரு இயேசுவுக்கு “சகல கிருபையும் பொருந்திய தேவன்” என்று ஒரு நாமத்தை சூட்டுகிறார். அவருக்கு வேதத்தில் எத்தனையோ நாமங்கள் பக்தர்களால் சூட்டப்பட்டுள்ளன. அப்போஸ்தலனாகிய பவுல் “உங்களை அழைத்தவர் உண்மையுள்ளவர்” என்ற நாமத்தை சூட்டுகிறார். தாவீது இராஜா “ஜெபத்தை கேட்கிறவரே” என்ற நாமத்தை கொடுக்கிறார். ஆபிரகாம் தேவனுக்கு “யெகோவாயீரே” என்ற நாமத்தை கொடுக்கிறார். இப்படி எத்தனையோ நாமங்கள் அவருக்கு வேதத்திலே கொடுக்கப்பட்ட போதும், நான் என் மேற்படிப்பை தொடர தடுமாறிய போது 1.2.12 அன்று இயேசு எனக்கு இந்த “சகல கிருபையும் பொருந்திய தேவன்” என்ற தம்முடைய நாமத்தை வெளிப்படுத்தி அவருடைய கிருபை எவ்வளவு பெரியது, ஆச்சரியமானது என்பதை விளக்கி காண்பித்தார். ஆம் பிரியமானவர்களே அவருடைய கிருபை எந்த மொழியிலும் வார்த்தையால் விவரித்து காட்ட முடியாத அளவு மிகவும் பெரியதாக காணப்படுகிறது. கிருபையின் வார்த்தையில் உள்ள அர்த்தத்தை நாமும் உணர்ந்து கொள்ள வேண்டுமானால் நாம் சிலுவையில் நடந்த ஒரு சம்பவத்தை தியானிக்க வேண்டும். இயேசுவின் சிலுவையின் இரண்டு பக்கமும் இரண்டு கள்ளர்கள் சிலுவையில் அறைப்பட்டு இருந்தார்கள். அதில் ஒரு கள்ளன் இயேசுவை பார்த்து பரியாசம் பண்ணுகிறான். “நீ கிறிஸ்துவானால் உன்னையும் எங்களையும் இரட்சித்துக்கொள் என்று அவரை இகழ்ந்தான்” (லூக்கா 23:39) ஆனால் மற்ற

கள்ளனோ அந்த பரியாசம் பண்ணின கள்ளனை பார்த்து “நாமோ நியாயப்படி தண்டிக்கப்படுகிறோம்; நாம் நடப்பித் தவைகளுக்குத் தக்க பலனை அடைகிறோம்; இவரோ தகாத தொன்றையும் நடப்பிக்கவில்லையே என்று அவனைக் கடிந்துக்கொண்டு” (லூக்கா 23:41) இயேசுவிடம் திரும்பி ஒரு அருமையான ஜெபம் செய்கிறான்.

தன்னுடைய சிறு வயதிலிருந்தே திருட்டு, கொலை, கொள்ளை, முதலிய எல்லா பாவத்தை செய்து ரோம அரசாங்கத்தால் மரண தண்டனை பெற்ற அந்த மனிதன் இயேசுவிடம் தன் பாவத்தை அறிக்கையிட்டு மனஸ் தாபத்தோடு ஒரு சிறிய ஜெபம் செய்கிறான். “ஆண்டவரே, நீர் உம்முடைய ராஜ்யத்தில் வரும்போது அடியேனை நினைத்தருளும் என்றான்” (லூக்கா 23:42). இயேசு அவனை நோக்கி “இன்றைக்கு நீ என்னுடனே கூடப் பரதீசிலிருப்பாய் என்று மெய்யாகவே உனக்குச் சொல்லுகிறேன் என்றார்” (லூக்கா 23:43). இது தான் கிருபை என்ற வார்த்தையின் உண்மையான அர்த்தம். தகுதியே இல்லாத ஒரு மனிதனுக்கு தேவன் தருகிற ஈவு. பாவத்தில் பிறந்தான் பாவத்திலே வாழ்ந்தான். அவன் மெய்மனஸ்தாபத்தோடு தன் பாவங்களை உணர்ந்து தேவனிடத்தில் அறிக்கையிட்டபோது தேவன் அவன் பாவங்களை மன்னித்து அவனுக்கு மேன்மையான பரலோக வாழ்வை கொடுத்தார். பாவிக்கள் நீதிமானுடைய சபையிலே நிலைநிற்பதில்லை. ஆகவே தேவனுடைய நீதியின்படி ஒரு பாவி நீதிமாண்கள் வாசம் பண்ணுகிற அந்த பரலோக இராஜ்யத்தில் நிலைநிற்கமுடியாது. ஆனால் தேவன் தம்முடைய கிருபையினால் அவனுடைய பாவங்களை மன்னித்து அவனை நீதிமானாய் மாற்றி அவனுக்கு பரலோக

வாழ்க்கையை கட்டளையிட்டார். இது தான் கிருபையின் மகா மேன்மையான விளக்கம். யோவான் 1:17 “....நியாயப் பிரமாணம் மோசேயின் மூலமாய்க் கொடுக்கப்பட்டது, கிருபையும் சத்தியமும் இயேசு கிறிஸ்துவின் மூலமாய் உண்டாயின.” கிருபையை இயேசு நமக்காக இந்த பூமிக்கு கொண்டு வந்தார். அவரே நமக்கு அளவற்ற கிருபையை அளிக்கும்படி கிருபாதாரபலியாக சிலுவையில் பலியானார். வேதத்தில் இரண்டு பரிசுத்தவான்கள் கர்த்தருடைய கிருபையை அதிகமாக உணர்ந்தார்கள். அதைப் பெற்றும் அனுபவித்தார்கள். பழைய ஏற்பாட்டு இராஜாவாகிய தாவீதும் புதிய ஏற்பாட்டு அப்போஸ்தலனாகிய பவுலும் தான் அந்த இரண்டு பரிசுத்தவான்கள். பழைய ஏற்பாட்டு இராஜாவாகிய தாவீது தேவனுடைய கிருபையின் மேன்மையை அதிகமாக உணர்ந்தார். ஆகவே அவருடைய அநேக சங்கீதத்தில் தேவனுடைய கிருபையின் மேன்மையை உயர்த்தி பாடினார். சங்கீதம் 63:3 தாவீது சொல்லுகிறார் “ஜீவனைப்பார்க்கிலும் உமது கிருபை நல்லது; என் உதடுகள் உம்மைத் துதிக்கும்” நாம் உலகத்தில் வாழ்வதற்கு ஜீவன் இன்றியமையாதது. அதை பார்க்கிலும் தேவனுடைய கிருபை பெரியது என்று சொல்லுகிறார். ஆம் தேவபிள்ளையே ஈசாய்க்கு எட்டாவது குமாரனாய் பிறந்து தன் தகப்பனுடைய ஆடுகளை மேய்த்துக்கொண்டிருந்த தாவீதை கர்த்தர் சாமுவேலை அனுப்பி அவன் சகோதரர் நடுவிலே தம்முடைய கிருபையினால் அபிஷேகம் பண்ணினார். தாவீதுக்கு விரோதமாய் எழும்பின இஸ்ரவேலின் இராஜாவாகிய சவுலின் கைகளுக்கும் அவனுடைய சேனைகளின் கையிலிருந்தும் கிருபையாய் கர்த்தர் தாவீதை தப்புவித்தார். சவுலுக்கும் அவன் சேனைக்கும் பயந்து வனாந்தரத்தில் வாழ்ந்து கொண்டிருந்த

தாவீதை கர்த்தர் சவுலின் மரணத்திற்கு பின்பு தம்முடைய கிருபையினால் சமஸ்த இஸ்ரவேலுக்கும் இராஜாவாக உயர்த்தினார். (ஏசாயா 16:5) “கிருபையினாலே சிங்காசனம் ஸ்தாபிக்கப்படும்” என்ற வசனத்தின்படி கர்த்தர் தம்முடைய கிருபையின்படி அவனுடைய எல்லா சத்துருக்களின் பிடரியை அவனுக்கு ஒப்புக்கொடுத்து அவனுடைய சிங்காசனத்தை கிருபையினால் நிலைப்படுத்தினார். தேவனுடைய மிகுந்த கிருபையினாலே அவன் நாற்பது வருஷம் இஸ்ரவேலை அரசாண்டான் என்று வேதத்திலே வாசிக்கிறோம். கிருபை எவ்வளவு பெரியது என்பதை பாருங்கள். 2 சாமுவேல் 7:8, 9,11 இல் வாசிக்கிறோம் “.... சேனைகளின் கர்த்தர் சொல்லுகிறது என்னவென்றால், நீ இஸ்ரவேல் என்கிற ஜனங்களுக்கு அதிபதியாயிருக்கும்படி, ஆடுகளின் பின்னே நடந்த உன்னை நான் ஆட்டுமந்தையை விட்டு எடுத்து, நீ போன எவ்விடத்திலும் உன்னோடே இருந்து, உன் சத்துருக்களை யெல்லாம் உனக்கு முன்பாக நீர்மூலமாக்கி, பூமியிலிருக்கிற பெரியோர்களின் நாமத்திற்கு ஒத்த பெரிய நாமத்தை உனக்கு உண்டாக்கினேன். உன்னுடைய எல்லாச் சத்துருக்களுக்கும் உன்னை நீங்கலாக்கி, இளைப்பாறவும் பண்ணினேன்.” மேலே படித்த வசனங்களில் தேவன் தாவீதுக்கு பாராட்டிய மிக பெரிய கிருபையை குறித்து நாம் வாசிக்கிறோம். அவன் இஸ்ரவேல் ஜனங்களுக்கு அதிபதியாயிருக்கும்படி, ஆடுகளின் பின்னே நடந்த அவனை ஆண்டவர் ஆட்டுமந்தையை விட்டு எடுத்து அவனை சமஸ்த இஸ்ரவேலுக்கும் இராஜாவாக மாற்றினார். இது தான் தேவனுடைய மகா பெரிய கிருபை. வேதத்தில் வாசிக்கிறோம் 1 சாமுவேல் 2:8 “அவர் சிறியவனைப் புழுதியிலிருந்து எடுத்து, எரியவனைக் குப்பையிலிருந்து உயர்த்துகிறார்; அவர்களைப்

பிரபுக்களோடே உட்காரவும், மகிமையுள்ள சிங்காசனத்தைச் சுதந்தரிக்கவும் பண்ணுகிறார்” இந்த தேவ கிருபை குப்பையில் இருக்கிற, மிகவும் தாழ்வான நிலையில் இருக்கிற உன்னையும் உயர்த்தவல்லது.

D. Pharm படிப்பை முடித்து சரியாக 10 வருடத்திற்கு பிறகு 4-11-11 அன்று என்னுடைய 32வது வயதில் வகுப்பறையில் போய் அமர்ந்தேன். வெகு வருடத்திற்கு பிறகு வகுப்பு அறையில் அமர்ந்து பாடங்களை கவனிப்பது வித்தியாசமான, ஆச்சரியமான அனுபவமாயிருந்தது. வெகு நாளைக்கு பிறகு படிப்பது, தேர்வு எழுதுவது மிகவும் சிரமமாக இருந்தது. முதன்முதலில் Analysis என்ற பாடத்தில் Sessional Exam வைத்தார்கள். அந்த தேர்விற்காக இரண்டு நாள் முழுவதும் மிக சிரமப்பட்டு படித்து தேர்வு எழுதும்படி அமர்ந்த போது, ஒரு கேள்விக்கு கூட பதில் அளிக்க முடியவில்லை. ஏனென்றால் படித்த எதையுமே நினைவுப்படுத்தி எழுத முடியவில்லை. ஆகவே ஐயமும், கலக்கமும் என் உள்ளத்தை நிறைத்தது. ஏனென்றால் அதற்கடுத்த சில மாதங்களில் பல்கலைக்கழக தேர்வு (10 theory & 5 practical papers) எழுத வேண்டும். மேலும் அந்த தேர்வுகள் எனக்கு மலை போல் காட்சியளித்தது. அந்த பல்கலைக்கழக தேர்விற்கு சில மாதங்களுக்கு முன்பு மிகுந்த பயம் என் உள்ளத்தை நிறைத்தது. அப்பொழுது ஒரு ஞாயிறு (25-03-12) ஆராதனை வேளையில் இந்த பல்கலைக்கழக தேர்வை எப்படி எழுதி முடிக்க போகிறோம் என்று கவலையோடு அமர்ந்திருந்தேன். அப்பொழுது அந்த காலை ஆராதனை வேளையில் தீர்க்கதரிசனமாக கர்த்தர் என்னோடு பேசினார்: “இந்த பாதையை, இந்த படிப்பை எப்படி கடந்து போவது என்று கலக்கத்தோடே உட்கார்ந்திருக்

கின்றாய், என்னுடைய ஆவியினாலே இந்த பாதையை கடந்து போவாய்.” அதை கேட்ட பிறகு என் உள்ளத்தில் மிகுந்த சந்தோஷமும் சமாதானமும் வந்தது. உள்ளத்தில் உள்ள பயம், கலக்கம் மறைந்தது. புதிய விசுவாசமும் நம்பிக்கையும் பிறந்தது.

அதற்கடுத்த மாதங்களில் மொத்தமுள்ள 10 theory examக்கு ஆயத்தம் செய்த போதிலும் முழுவதுமாக எல்லா theory examக்கும் ஆயத்தம் செய்ய முடியவில்லை. மே மாதம் என்னுடைய பரீட்சை நாட்களும் வந்தது. மிகவும் குறைவான ஆயத்தத்தோடு அந்த தேர்வு அறைக்குள் கடந்து சென்றேன். என்னுடைய முதல் இரண்டு தேர்வை எழுதுவது எனக்கு மிகவும் கடினமாக இருந்தது. படித்த எதையுமே நினைவிற்கு கொண்டு வரமுடியவில்லை. குறிப்பிட்ட நேரத்திற்குள் எல்லா கேள்விகளையும் எழுதவும் முடியவில்லை. ஏனென்றால் என்னுடைய டிப்ளமோ படிப்பை முடித்து 10 ஆண்டுகள் நிறைவேறி இருந்தது. எப்படியோ என் பெலத்தை பயன்படுத்தி மிகவும் சாதாரண முறையில் அந்த இரண்டு தேர்வையும் எழுதி முடித்தேன்.

மூன்றாவது பரீட்சை ஆக என்னுடைய கணித பாடத்தை நான் எழுத வேண்டும். நான் என்னுடைய +2 படிப்பில் pure science group எடுத்து படித்ததால் என்னுடைய Degree படிப்பில் கணிதத்தை படிப்பதும், புரிந்து கொள்வதும் மிகவும் சிரமமாக இருந்தது. ஆகவே என்னுடைய கணித பரீட்சைக்காக மிகவும் முயற்சி செய்து கடினமாக டியூஷன் எல்லாம் சென்று ஆயத்தம் செய்திருந்தேன். 14-5-12 அன்று மூன்றாவது தேர்வாக கணித பாடத்தை எழுத வேண்டும். அந்த நாளில் பரீட்சை எழுத சென்று என்னுடைய வினாத்தாளை வாசித்த போது மிகவும்

அதிர்ச்சியாக இருந்தது. ஏனென்றால் என்னுடைய கணித பாடத்தில் இரண்டு பகுதிகள் உண்டு. ஒன்று Statistical part. மற்றொன்று கணித பகுதி. நான் Statistical பகுதியை நன்கு படித்து ஆயத்தம் செய்திருந்தேன். ஏனென்றால் வினாத்தாளில் கேள்விகள் எப்பொழுதுமே 50 சதவீதம் Statistical பகுதியிலிருந்தும் 50 சதவீதம் கணித பகுதியில் இருந்தும் வரும். ஆனால் அன்றைக்கு கணித பகுதியில் இருந்து 90 சதவீதம் கேள்விகள் வந்திருந்தது. ஆகவே செய்வதறியாது திகைத்து போய் அந்த பரீட்சை அறைக்குள் மன வேதனையோடும் பல கேள்விகளோடும் அமர்ந்திருந்தேன். அந்த கேள்விதாளில் வெறும் குறைந்த மதிப்பெண்ணுக்கு மட்டுமே விடையளித்திருந்தேன். அதிலும் ஒரு 10 மதிப்பெண் கேள்வியின் கடைசி பகுதியை எப்படி முடிக்க வேண்டும் என்பதை மறந்து போய் விட்டேன். அந்த கடைசி பகுதியில் கூட்டலை பயன்படுத்த வேண்டுமா அல்லது பெருக்கலை பயன்படுத்த வேண்டுமா என்று தெரியாமல் குழம்பி போயிருந்தேன். அதைக்குறித்து தேர்வு அறையில் அமர்ந்தபடியே ஆண்டவரே கூட்டலை பயன்படுத்த வேண்டுமா அல்லது பெருக்கல் குறியை பயன்படுத்த வேண்டுமா என்று ஜெபித்தேன். ஆனால் எந்த பதிலும் இல்லை. ஆகவே மிகவும் கோபத்தோடு என் பரீட்சை அறைக்குள் அமர்ந்திருந்தேன். பல கேள்விகள் அந்த பரீட்சை அறைக்குள் என் மனதில் எழும்பிக் கொண்டே இருந்தது. ஏன் என்னை இத்தனை வருடத்திற்கு பிறகு ஆண்டவர் படிக்க அழைத்து வர வேண்டும்? என்னை அவமானப் படுத்துவதற்காகவா? ஏனென்றால் நான் படிக்கிற அதே கல்லூரியில் staff ஆக வேலை செய்வதால் நான் கணித பாடத்தில் தவறினால் அது மாணவர்கள் மத்தியில் மற்றும் மற்ற

ஆசிரியர் மத்தியில் எனக்கு பெரிய அவமானத்தை கொண்டுவரும். ஆகவே திகிலோடும் இயேசுவின் மேல் மிகுந்த கோபத்தோடும், என் எதிர்க்காலத்தைக் குறித்து கேள்விக் குறியோடும் அந்த பரீட்சை அறைக்குள் அமர்ந்திருந்தேன். அந்த கணித பரீட்சைக்குரிய மூன்று மணிநேரம் முடிவடைந்தது. அந்த கணித பரீட்சை பேப்பரில் வெறும் குறைவான மதிப்பெண்ணுக்கு மட்டும் விடையளித்து விட்டு வேதனையோடு வெளியே வந்தேன். நான் கணித பாடத்தில் தவறுவது 100 சதவீதம் உறுதியாகிவிட்டது. ஏனென்றால் அந்த கணித பாடத்தில் தேர்ச்சியடைவதற்கு குறைந்தது 80 மதிப்பெண்ணுக்கு 40 மதிப்பெண்ணாவது பெற வேண்டும். நானோ குறைவான மதிப்பெண்ணுக்கு மட்டுமே விடையளித்து விட்டு வந்தேன். ஆகவே அந்த பரீட்சை அறையை விட்டு துக்கத்தோடும் வேதனையோடும் வெளியே வந்தேன். நான் வெளியே வந்த பிறகு இன்னும் அதிக துக்கம் எனக்கு காத்திருந்தது. ஏனென்றால் என்னோடு படிக்கும் மற்ற மாணவர்கள் தங்களோடு பேசிக் கொண்டிருந்ததை நான் கேட்டேன். அவர்கள் வினாத்தாள் மிகவும் கஷ்டமாக இருந்ததாகவும் ஆகவே எந்த கேள்வியையும் விடாமல் தெரியாத கேள்விகளுக்கு எல்லாம் அவர்களுக்கு தெரிந்த பதிலை அந்த கேள்விகளுக்கு விடையாக எழுதி விட்டு வந்தோம் என்று தங்களுக்குள் பேசிக் கொண்டார்கள். அது எனக்கு இன்னும் மன வேதனையை தந்தது. இவர்களுடைய ஞானம் கூட எனக்கு இல்லையே என்று என்னை நானே மிகவும் நொந்து கொண்டேன்.

என்னுடைய வழக்கத்தின்படி எல்லா பரீட்சைக்கு முன்னும் பரீட்சை முடிந்த பிறகும் என் கல்லூரியின் பக்கத்தில் உள்ள

ஒரு ஆலயத்தில் ஜெபிப்பது என்னுடைய வழக்கமாயிருந்தது. ஆகவே அந்த வழக்கத்தின்படி அன்று கணித பரீட்சை எழுதி முடித்த பிறகு பக்கத்தில் உள்ள அந்த ஆலயத்தில் மிகுந்த வேதனையோடு ஜெபிக்கும்படி கடந்து சென்றேன். அந்த நேரத்தில் இயேசு யோபு 5:24ஆம் வசனத்தைக் கொண்டு என்னோடு தெளிவாக பேசினார்.

யோபு 5:24 “உம்முடைய கூடாரம் சமாதானத்தோடிருக்கக் காண்பீர்; உம்முடைய வாசஸ்தலத்தை விசாரிக்கும்போது குறைவைக் காணமாட்டீர்” இந்த வசனத்தைக் கொண்டு இயேசு என்னோடு பேசினபோது அதை என்னால் விசுவாசிக்க முடியவில்லை. ஆகவே என் உள்ளத்தில் உள்ள வேதனை குறையவில்லை. வேதனையோடு தான் அன்று மதியம் என் வீட்டிற்கு கடந்து போனேன்.

அடுத்த நாளன்று Pharmaceutical Microbiology என்ற தோ்வை எழுத வேண்டும். அந்த பரீட்சைக்கு ஏற்கெனவே வெறும் 20 சதவீதம் தான் ஆயத்தம் செய்து வைத்திருந்தேன். அந்த கணித பரீட்சை எழுதி முடித்த அந்த இரவுதான் நான் இந்த Microbiology examக்கு ஆயத்தம் செய்ய வேண்டும். ஆனால் அன்றைக்கு மிகவும் சோர்வாக இருந்தபடியினால் என்னால் அந்த Microbiology பரீட்சைக்கு சரியாக ஆயத்தம் செய்ய முடியவில்லை. அன்றைக்கு மதியம் மிகவும் சோர்ந்துபோய் படுத்து உறங்கிவிட்டேன். அன்றைக்கு சாயங்காலம் கூட என்னால் என் பாடங்களை படிக்க முடியவில்லை. அவ்வளவாக சோர்வினால் நிறைந்திருந்தேன். என்னுடைய சக மாணவர் ஒருவர் சாயங்காலம் என்னோடு சேர்ந்துபடிக்கும்படி என் வீட்டிற்கு வந்தார். அவரோடு சேர்ந்து ஒரு இரண்டு மணி நேரம் மாத்திரம் என் பாடங்களை

படித்தேன். அதன் பின்பு இரவு 12மணி வரை அந்த பரீட்சைக்கு எதோ சில பாடங்களை மாத்திரம் படித்து முடித்து அடுத்த நாள் அந்த Pharmaceutical Microbiology exam எழுதுவதற்காக பரீட்சை அறைக்குள் நுழைந்தேன்.

எனக்கு நன்கு தெரியும் அந்த Microbiology பரீட்சையிலும் pass ஆவது கடினம் என்று. ஆகவே அன்று காலை வினாத்தாளை என் கரத்திலே பெற்றுக்கொண்டபோது, அதை திறந்து வாசிக்க கூட விருப்பமில்லாமல் அப்படியே அமர்ந்திருந்தேன். கணித பரீட்சையில் தவறிவிடுவோம், இந்த Microbiology பரீட்சையிலும் கண்டிப்பாக தவறிவிடுவோம். ஆகவே நாம் இந்த B.Pharm course யை படிக்காமல் விட்டுவிட்டு திரும்ப வேலையில் சேர்ந்திட வேண்டியதுதான் என்ற தோல்வியின் நினைவுகளோடு அந்த கேள்விதாளை கூட படிக்க பெலனில்லாமல் மிகவும் சோர்வுக்குள்ளாகி அமர்ந்திருந்தேன். நான் மிகவும் சோர்வுக்குள்ளாகி என் பரீட்சை அறைக்குள் அமர்ந்திருந்த அந்த வேளையில் தான் எங்கோயிருந்து ஒரு பெரிய பெலனும், தேவ ஞானமும் என்னை நிரப்புவதை உணர்ந்தேன். எங்கோயிருந்து நான் எழுத வேண்டிய வார்த்தைகள் எனக்கு கொடுக்கப்படுவதை உணர்ந்தேன். என்னுடைய நரம்புகள் கூட பெலன் அடைந்து மிகவும் வேகமாக எழுதின. கொடுக்கப்பட்ட மூன்று மணி நேரத்திற்குள் எல்லா கேள்விகளுக்கும் சிறப்பாக விடையளித்து 80 மதிப்பெண்களுக்கும் பூரணமாக விடையளித்தது அதுவே முதன் முறையாக இருந்தது. இதற்கு முன்பாக எல்லா தேர்வுகளிலும் சில மதிப்பெண்ணிற்குரிய கேள்விகளுக்கு விடையளிக்காமலே வந்து வேதனையடைந்திருக்கிறேன். ஆதலால் முதன் முறையாக எல்லா

கேள்விகளுக்கும் பதிலளித்தது எனக்கு மிகவும் சந்தோஷமாயிருந்தது. அப்பொழுது தான் சில நாட்களுக்கு முன்பாக “என் ஆவியினால் இந்த பாதையை கடந்து போவாய்” என்று இயேசு என்னோடு ஆலயத்தில் பேசின அவருடைய வார்த்தை என் நினைவுக்கு வந்தது.

தேவ பிள்ளையே அன்றைக்கு தான் எனக்கு கார்த்தருடைய ஆவி சிம்சோனுக்குள் வந்த போது சிங்கத்தின் தாடையை பிடித்து அதை ஆட்டுக்குட்டியை கிழிப்பது போல கிழித்து போட்ட அவனுடைய செயலை குறித்து புரிந்து கொள்ள முடிந்தது. இதை குறித்து அப்போஸ்தலனாகிய பவுல் பிலிப்பியர் 4:13இல் இவ்விதமாக சொல்லுகிறார்: “என்னைப் பெலப்படுத்துகிற கிறிஸ்துவினாலே எல்லாவற்றையுஞ் செய்ய எனக்குப் பெலனுண்டு”

ஆம், நம்மை பெலப்படுத்துகிற இந்த பரிசுத்த ஆவியின் அபிஷேகத்தால் நாம் எல்லாவற்றையும் செய்து முடிக்க நமக்கு பெலன் அளிக்கப்படுகிறது. தேவபிள்ளையே, நான் பெலனில் குறைவுள்ளவன், நான் ஞானமற்றவன், என்னால் ஒன்றும் செய்து முடிக்க முடியாது என்று கவலையோடு இருக்கிறாயா? வேதம் சொல்லுகிறது “நிறைவானது வரும் பொழுது குறைவானது ஒழிந்துபோம்” அந்த நிறைவு பரிசுத்த ஆவியின் அபிஷேகமே. அதை பெற்றுக்கொள்ளும் போது உன் வாழ்க்கையில் உள்ள எல்லா குறைவும் நிறைவாக்கப்படும். அந்த பரிசுத்த ஆவியானவரை வேதம் “துணையாளர்” என்று அழைக்கிறது. ஆம் அவர்தான் உன் வாழ்க்கையின் எல்லா சூழ்நிலையிலும் உனக்கு துணைசெய்கிறவர். தாவீது வாழ்க்கையை வேதத்திலே படித்து பாருங்கள். அவன் வாழ்க்கையில் ஜெயத்தின் மேல் ஜெயத்தை பெற்றுக்

கொண்டதை வேதம் நமக்கு விளக்குகிறது. அவன் பெலிஸ்தியரை மேற்கொண்டான், அவன் அமேலேக்கியரை மேற்கொண்டான், எபூசியரை மேற்கொண்டு சீயோன் கோட்டையை பிடித்தான். பெரிய கோலியாத்தை ஜெயித்தான். இது எல்லாவற்றிற்கான இரகசியம் என்ன தெரியுமா? அவன் வாழ்க்கையில் கர்த்தர் அவனை அழைத்து தம்முடைய தீர்க்கதரிசியாகிய சாமுவேல் மூலமாக அபிஷேகம் பண்ணினதை 1 சாமுவேல் 16:13ல் வாசிக்கிறோம். “அப்பொழுது சாமுவேல்; தைலக் கொம்பை எடுத்து, தாவீதை அவன் சகோதரர் நடுவிலே அபிஷேகம் பண்ணினான். அந்நாள் முதற்கொண்டு, கர்த்தருடைய ஆவியானவர் தாவீதின்மேல் வந்து இறங்கியிருந்தார்.” அவனுடைய வெற்றிக்கு காரணமும் அவன்மேல் தங்கியிருந்த ஆவியானவர்தான்.

தேவபிள்ளையே தேவன் தருகிற இந்த பரிசுத்த ஆவியின் அபிஷேகத்தை நீ கண்டிப்பாக பெற்றுக்கொள்ள வேண்டும். நீ பெலவீனன் என்று அவருக்கு தெரியும், நீ குறையுள்ளவன் என்று அவருக்கு தெரியும். அதற்காகதான் அவர் யோவேல் 2:28ல் “..... நான் மாம்சமான யாவர் மேலும் என் ஆவியை ஊற்றுவேன்” என்று வாக்குபண்ணியிருக்கிறார். மாம்சமான யாவரும் அவரிடத்தில் வந்து இந்த ஆசீர்வாதத்தை பெற்றுக் கொள்ளலாம். இந்த அபிஷேகத்தை பெற்றுக்கொள்ள ஒரே ஒரு தகுதியை வேதம் நமக்கு ஏசாயா 44:3ல் சொல்லுகிறது, “தாகமுள்ளவன்மேல் தண்ணீரையும், வறண்ட நிலத்தின் மேல் ஆறுகளையும் ஊற்றுவேன்”

இதற்கு வேண்டிய ஒரே தகுதி நீ தாகத்தோடு இயேசுவிடம் அவருடைய பரிசுத்த ஆவியின் அபிஷேகத்தை கேட்டு

பெற்றுக் கொள்ள வேண்டும். எந்த அளவு தாகத்தோடு இருக்கிறாயோ அந்த அளவு அபிஷேகத்தால் உன்னை நிரப்புவார். இயேசு சொன்னார் வெளிபடுத்தின விஷேசம் 22:17 ல் “..... தாகமாயிருக்கிறவன் வரக்கடவன், விருப்பமுள்ளவன் ஜீவத்தண்ணீரை இலவசமாய் வாங்கிக் கொள்ளக்கடவன்”

முதன் முதலில் அந்த தேர்வின் நாளில் தான் இயேசுவின் பரிசுத்தாவின் பெலன் என் மேல் இறங்கி வந்து அதன்மூலமாய் Pharmaceutical Microbiology பரீட்சையை சந்தோஷத் தோடே எழுதி முடிக்க ஆண்டவர் கிருபை செய்தார். அந்த நாளிலிருந்து எத்தனையோ Theory Exam மும் Practical Exam மும் எழுதி முடித்திருக்கிறேன். நான் உறுதியாக சொல்லுகிறேன் ஒவ்வொரு பரீட்சையின்போதும் பரிசுத்த ஆவியானவரே எனக்கு உதவிசெய்தார். நான் பரீட்சை அறைக்குள் நுழையும்போது அவருடைய அபிஷேகம் என்மேல் இருப்பதை ஒவ்வொரு தேர்வின் போதும் என்னால் உணர முடிந்தது. அந்த அபிஷேகமே, ஞானமே இல்லாத என்னை Distinction ல் தேர்ச்சி பெற உதவி செய்தது.

கார்த்தருடைய மிக பெரிய கிருபையினால் அந்த மே மாதத்தில் 10 theory exam மையும் 6 Practical exam மையும் நல்லபடியாக எழுதி முடித்தேன். எல்லாவற்றையும் சாட்சியாக இந்த புத்தகத்தில் எழுத முடியாதபோதும் ஒவ்வொரு தேர்விற்கும் தேவன் அதிகதிகமாக கிருபை பாராட்டினார் என்பதை மகிழ்ச்சியோடு கூற விரும்புகிறேன்.

நான் எழுதின தேர்வு முடிவுகள் வெளிவந்த போது எனக்கு மிகுந்த சந்தோஷமாகவும் மிகுந்த ஆச்சரியமாகவும் இருந்தது.

ஆம் மீகா 7:15 இன்படி “உன்னை அதிசயங்களைக் காண்ப்பண்ணுவேன்” என்ற தேவ வாக்கின்படி தேவன் என்னை அதிசயங்களை காண்ப்பண்ணினார். கணிதத்தில் நான் 40 மதிப்பெண் பெற்று தேர்ச்சி பெற்றிருந்தேன். எவ்வளவு ஆச்சரியம் பாருங்கள்! வெறும் 20 சதவீதம் மட்டும் படித்திருந்த அந்த Pharmaceutical Microbiology பாடத்தில் 71.5 சதவீதம் மதிப்பெண் பெற்று தேர்ச்சி பெற்றிருந்தேன். அந்த செமஸ்டரில் மொத்தம் 70 சதவீதம் பெற்று தேர்ச்சியை பெற்றிருந்தேன். சகல கிருபை பொருந்தின தேவனுடைய கிருபையே இந்த வெற்றியை எனக்கு பெற்று தந்தது.

தேவபிள்ளையே வேதத்தில் வாசிக்கிறோம் “அவர் பட்சபாதம் உள்ளவர் அல்ல. அவரிடத்தில் யாதொரு வேற்றுமையின் நிழலுமில்லை.” என்னுடைய வாழ்க்கையில் அதிசயங்களை செய்தவர் உன்னுடைய வாழ்க்கையின் எல்லா சூழ்நிலை யிலும் அவர் அதிசயங்களை செய்ய வல்லவராயிருக்கிறார். அவருடைய நாமம் அதிசயமானது என்று வேதத்தில் வாசிக்கிறோம். யோபு 9:10ல் “ஆராய்ந்து முடியாத பெரிய காரியங்களையும், எண்ணிமுடியாத அதிசயங்களையும் அவர் செய்கிறார்” என்று வாசிக்கிறோம் நீ எவ்வளவு கீழான நிலைமையில் இருந்தாலும் இயேசு உன்னை தூக்கி எடுத்து உன்னை உயர்த்த வல்லவராயிருக்கிறார். வேதத்தில் யோனா என்ற பக்தனுடைய வாழ்க்கையில் நடந்த ஒரு அதிசயமான சம்பவத்தை குறித்து வாசிக்கிறோம். “ஒரு கப்பலில் தர்ஷீசுக்கு பிரயாணப் பட்டு போய் கொண்டிருந்தான் அவன் கர்த்தருடைய சித்தத்திற்கு விரோதமாக அந்த நகரத்திற்கு பிரயாணம் பண்ணிக்கொண்டிருந்தான். ஆகவே கர்த்தர் சமுத்திரத்தின்மேல் பெருங்காற்றை வரவிட்டார். அதினால்

கப்பல் உடையுமென்று நினைக்கதக்க பெரிய கொந்தளிப்பு கடலிலே உண்டாயிற்று (யோனா 1:4), கப்பலில் பிரயாணம் செய்த மனுஷர் இந்த கொந்தளிப்பு யார் நிமித்தம் வந்தது என்று சீட்டுப் போட்டுப் பார்த்தார்கள். சீட்டு யோனாவின் பெயருக்கு விழுந்தது. ஆகவே அந்த ஜனங்கள் யோனாவை எடுத்துச் சமுத்திரத்திலே போட்டுவிட்டார்கள் (யோனா 1:15). யோனாவை விழுங்கும்படி ஒரு பெரிய மீனைக் கர்த்தர் ஆயத்தப்படுத்தியிருந்தார்; அந்த மீன் வயிற்றிலே யோனா இராப்பகல் மூன்றுநாள் இருந்தான் (1:17) அந்த நடுக்கடலில் மீனின் வயிற்றிலிருந்து யோனா தன் தேவனாகிய கர்த்தரை நோக்கி விண்ணப்பம்பண்ணி கதறினான் யோனா 2:5,6 “தண்ணீர்கள் பிராணபரியந்தம் என்னை நெருக்கினது; ஆழி என்னைச் சூழ்ந்தது; கடற்பாசி என் தலையைச் சுற்றிக்கொண்டது. பர்வதங்களின் அடிவாரங்கள் பரியந்தமும் இறங்கினேன்; பூமியின் தாழ்ப்பாள்கள் என்றென்றைக்கும் என்னை அடைக்கிறதாயிருந்தது” என்றான். அப்பொழுது கர்த்தர் பூமியின் தாழ்விடங்களில் இருந்து யோனா பண்ணின அந்த விண்ணப்பத்தை கேட்டு மீனுக்கு கட்டளையிட்டார், அது யோனாவைக் கரையிலே கக்கிவிட்டது. எவ்வளவு அதிசயமான ஒரு தேவன் பாருங்கள்! யோனா சொல்கிறார் (யோனா 2:7) “என் ஆத்துமா என்னில் தொய்ந்து போகையில் கர்த்தரை நினைத்தேன்; அப்பொழுது என் விண்ணப்பம் உமது பரிசுத்த ஆலயத்திலே உம்மிடத்தில் வந்து சேர்ந்தது.”

தேவபிள்ளையே சமுத்திரத்தின் நடுமையாகிய ஆழத்திலே இருந்து தம்மை நோக்கி கூப்பிட்ட அந்த யோனாவை தேவன் கரைக்கு கொண்டுவரக்கூடுமென்றால் நீ எவ்வளவு கீழான நிலைமையில் யாருமே உனக்கு உதவி செய்ய முடியாது என்ற

சூழ்நிலையில் நீ இருந்தாலும் இயேசுவால் உனக்கு உதவி செய்து உன்னை தூக்கி எடுக்க அவராலே கூடும். வேதத்திலே வாசிக்கிறோம் (சங்கீதம் 145:14) “கர்த்தர் விழுகிற யாவரையும் தாங்கி, மடங்கடிக்கப்பட்ட யாவரையும் தூக்கி விடுகிறார்” நீயும் கர்த்தரை நோக்கி கூப்பிடும்போது அவர் உன்னை எல்லா சூழ்நிலையில் இருந்தும் விடுவித்து, காத்து, உயர்த்த வல்லவராயிருக்கிறார்.

அத்தியாயம் 3

ஆச்சரியமான கிருபை

தேவ பிள்ளையே அவருடைய கிருபை மிகவும் மேன்மையானது. எந்த மனிதனாலும் வார்த்தையினால் அவருடைய கிருபையை விவரிக்கவே முடியாது. அந்த கிருபையை அனுபவித்தவர்களுக்கு தான் தெரியும் அதனுடைய மேன்மை என்னவென்று. அதை நன்கு அனுபவித்த ராஜாவாகிய தாவீது சொல்லுகிறான், “ஜீவனைப் பார்க்கிலும் அவருடைய கிருபை நல்லது.” ஜீவன் மிகவும் மேன்மையானது என்பது நமக்குத் தெரியும். ஆனாலும் தாவீது ராஜா அந்த ஜீவனைப் பார்க்கிலும் கிருபை பெரியது என்று அந்த கிருபையை குறித்து மேன்மைப் பாராட்டுகிறான்.

என்னுடைய அந்த 3 வருட B.Pharm course படிப்பில் 31 theory exam மற்றும் 24 Practical exam எழுதின வேளைகளில் வெளிப்பட்ட தேவனுடைய கிருபையை நன்கு உணர்ந்திருக்கிறேன். நானும் தாவீதோடு இணைந்து சொல்ல முடியும் “ஜீவனைப் பார்க்கிலும் அவருடைய கிருபை பெரியது” என்றும், நீர் எனக்கு பாராட்டின உம்முடைய கிருபை பெரியது” என்று. அந்த மூன்று வருட கல்லூரியின் வாழ்க்கையில் அவருடைய ஆச்சரியமான கிருபையை அனுபவிக்க கர்த்தர் எனக்கு உதவி செய்தார். அதில் இரண்டு சம்பவங்களை உங்களுக்கு முன்பாக வைத்து அவருடைய ஆச்சரியமான கிருபையை குறித்து சாட்சி கூற வேண்டும் என்ற விரும்புகிறேன்.

நான் ஐந்தாவது செமஸ்டர் படித்து கொண்டு இருக்கும்போது, அதில் Hospital and clinical Pharmacy என்ற ஒரு பாடம்

இருந்தது. ஒரு ஆசிரியை அந்த பாடத்தை நடத்தினார்கள். அதில் Radio Pharmaceuticals என்ற ஒரு பகுதி உண்டு. அதை அவர்கள் நடத்தி கொண்டு இருக்கும்போது திடீரென அந்த பகுதியை குறிப்பிட்ட ஒரு தேதியில் நீங்கள் seminar எடுக்க வேண்டும் என்று கண்டிப்பாக என்னிடம் கூறிவிட்டார்கள். அதை கேட்டவுடன் எனக்கு தூக்கிவாரிப் போட்டது. ஏனென்றால் நான் D.Pharm படித்துக் கொண்டு இருக்கும்போது இதே பாடத்தில் “Adverse Drug Reaction என்ற ஒரு seminar எடுக்க நேரிட்டது. என்னுடைய சக மாணவர்கள் மத்தியில் அந்த பாடத்தை குறித்து seminar எடுக்க எழுந்து நின்றபோது என்னுடைய இரண்டு கைகளும் ஆட ஆரம்பித்தன. வாயிலிருந்து வார்த்தை வெளியே வரவே இல்லை. எனக்குள் இருந்த பயத்தினால் என் கண்களில் நீர் வழிந்தது. வார்த்தைகள் வெளியே வருவது மிகவும் கடினமாக இருந்தது. அந்த வகுப்பில் உட்கார்ந்திருந்த எல்லா மாணவர்களுக்கும் நான் ஒரு வேடிக்கை பொருளாகவும், கேளிக்கை பொருளாகவும் நின்று கொண்டு இருந்தேன். எல்லோரும் என்னைப் பார்த்து நகைத்தனர். அன்றைக்கு மிகவும் அவமானப்பட்டேன். என்னால் ஒரு seminar யை கூட சரியாக எடுக்க முடியவில்லையே என்று வேதனை என் உள்ளத்தை மிகவும் நிரப்பிற்று. ஆகவே அந்த சம்பவம் என் உள்ளத்தில் ஓர் பாதிப்பை உண்டாக்கியிருந்தபடியால் திரும்ப B.Pharm படிப்பில் என்னை seminar எடுக்கச் சொன்னபோது பயம் என்னுடைய உள்ளத்தை நிரப்பிற்று. என்னால் இந்த seminar topic தைரியமாக நின்று எடுக்கமுடியாது என்பதை அறிந்திருந்தேன். சிறு வயதிலிருந்தே நான் பேசும்போது என் வாய் திக்கும், வார்த்தைகள் சரியாக வெளியே வராது. ஆனால்

அந்த ஆசிரியை மிகவும் கட்டாய படுத்தினதினால் வேறுவழியின்றி ஒப்புக்கொண்டேன். ஒப்புக்கொண்ட அந்த நாள் முதல் பயமும் கலக்கமும் என் உள்ளத்தை நிரப்பிற்று. இரவு பகலாய் அந்த seminar topic குறித்தே சிந்தித்தக் கொண்டிருந்தேன். நான் seminar எடுக்க வேண்டிய அந்த குறிப்பிட்ட நாளும் வந்தது. பயமும் திகிலும் என் உள்ளத்தை நிரப்பியிருந்தது. அந்த seminar topic க்கு வேண்டிய காரியங்களை [Slide(PPT)] ஆயத்தம் செய்து கொண்டு வந்திருந்தேன். அன்றைக்கு மதியம் என்னால் என் மதிய உணவை சாப்பிடவே முடியவில்லை. அவ்வளவு பயம் என் உள்ளத்தை நிரப்பியிருந்தது. ஆகவே என் கல்லூரியின் பக்கத்தில் இருந்த ஓர் ஆலயத்திற்கு சென்று மிகவும் பயத்தினால் அந்த ஆலயத்தில் விழுந்துகிடந்தேன். ஜெபம் பண்ணக் கூட எனக்கு பெலனில்லாதபடி பயம் என் உள்ளத்தை நிரப்பி இருந்தது. ஏனென்றால் சுமார் 60 மாணவர்கள் அந்த வகுப்பில் அமர்ந்திருப்பார்கள் அவர்கள் மத்தியில் அவமானப்பட என் மனம் விரும்பவில்லை. Seminar எடுக்கவேண்டிய நேரம் நெருங்கவே ஆலயத்திலிருந்து என் வகுப்பறைக்குச் சென்று மிகுந்த பயத்தோடு அமர்ந்திருந்தேன்.

சரியாக இரண்டு மணிக்கு அந்த ஆசிரியை வந்து தன்னுடைய பதிவேட்டை எடுத்து மாணவர்களுடைய வருகையை பதிவு செய்தார்கள். அந்த சமயத்தில் முதல் பெஞ்சில் அமர்ந்திருந்த நான் பீதியால் நிரப்பப்பட்டிருந்தேன். அந்த ஆசிரியை பதிவேட்டை பதிவு செய்த பிறகு என்னை அந்த seminar topic எடுக்கும்படி அழைத்தார்கள். மிகவும் பயத்தோடு அன்று மதியம் நான் இருந்த வகுப்பறையின் மத்தியில் அந்த

தலைப்பை எடுக்கும்படி தள்ளாடின கால்களோடு எழுந்து நின்று “நான் ஒரு டிகிரி படிப்பை படிக்க வேண்டும் என்று என் இளம் வயதில் (டிப்ளமோ படித்த பிறகு) மிகவும் விரும்பினேன். ஆனால் சுமார் 10 வருடம் கழித்து இந்த டிகிரி படிப்பை (B.Pharm) படிக்க எனக்கு வாய்ப்பை ஏற்படுத்தி கொடுத்த இறைவனுக்கு நன்றி” என்று சொல்லி அந்த seminar topic -ஐ ஆரம்பித்த பொழுது எங்கோயிருந்து ஒரு பெலனும், கிருபையும், தைரியமும் என்னை நிரப்புகிறதை உணர்ந்தேன். நான் தைரியத்தோடு மாணவர்கள் மத்தியில் நிற்பதை பார்த்து எனக்கே மிகுந்த ஆச்சரியமாக இருந்தது. என் கைகளில் நடுக்கம் இல்லை. என் வார்த்தைகள் தெளிவாகவும், சரளமாகவும் வெளியே வந்து கொண்டு இருந்தது. ஆனால் அந்த சூழ்நிலையை உண்மையாய் விளக்கிச் சொல்ல வேண்டுமானால் எனக்குள் இருந்து உண்மையாகவே வேறொரு குரல் அந்த seminar topic எடுத்துக் கொண்டு இருந்ததை என்னால் சாட்சியாக கூற முடியும். சுமார் 45 நிமிடம் எந்த தங்குதடையுமின்றி மிக மிகச் சிறப்பாக அந்த seminar topic கை எடுத்து முடிக்க இயேசு கிறிஸ்து எனக்கு மிகப் பெரிய கிருபை பாராட்டினார். அந்த seminar topic கை முடித்த பிறகு அந்த 60 மாணவர்களும் கரகோஷம் எழுப்பினது எனக்கு ஞாபகம் இருக்கிறது. ஒரு மாணவன் சார் நீங்க இப்படி seminar எடுப்பீர்கள் என்று நான் நினைத்துப் பார்க்கவேயில்லை என்று கூறினான். பல மாணவர்கள் அதை மிகவும் பாராட்டினார்கள். நான் என் B.Pharm படிப்பில் final semester முடிக்கும் வரை பலர் அந்த seminarயை பாராட்டி என்னிடம் சொல்லியிருக்கிறார்கள். எனக்கன்பான தேவபிள்ளையே இயேசு கிறிஸ்துவின் கிருபை எவ்வளவு பெரியது என்பதை நீங்கள்

உணர்ந்து கொள்ள வேண்டும். ஒன்றுமில்லாத நிலைமையில் இருந்து அவருடைய கிருபை எல்லாவற்றையும் உருவாக்க முடியும். அவருடைய கிருபை எந்த மனுஷனையும் பிரகாசிக்க செய்ய முடியும். இன்றைக்கும் அந்த கிருபையை உங்கள் வாழ்வில் இயேசு கட்டளையிடுவார்.

அவருடைய கிருபையின் மகிமைக்கு சாட்சியாக இன்னொரு சம்பவத்தை எழுத விரும்புகிறேன். நான் என்னுடைய எட்டாவது செமஸ்டர் படித்துக்கொண்டு இருந்த பொழுது Medicinal Chemistry என்ற கஷ்டமான பாடம் ஒன்று உண்டு. அந்த செமஸ்டர் நேரத்தில் GPAT (Graduate Pharmacy Aptitude Test) என்று மேற்படிப்புக்கான ஒரு பரீட்சைக்காக இரவு பகலாக படித்துக் கொண்டு இருந்தபடியினால் அந்த Medicinal Chemistry பாடத்தை சரியான முறையில் படிக்க முடியவில்லை. அந்த Chemistry பாடம் மிகவும் கடினமானதாக இருக்கும். அந்த chemistry பாடத்தில் நிறைய மருந்தினுடைய Structure-ஐ ஞாபகம் வைத்துக் கொள்ள வேண்டியது இருக்கும். நான் என்னுடைய B.Pharm படிப்பில் கடைசி மூன்று செமஸ்டரிலும் இந்தப் பாடத்தை படிக்க மணிக் கணக்கில் போராடியிருக்கிறேன். ஆகவே என்னுடைய கடைசி செமஸ்டரில் இந்த Medicinal Chemistry பாடத்தை சரியாக படிக்கவில்லை. 2014ஆம் ஆண்டு மே மாதம் என்னுடைய கடைசி செமஸ்டர் தேர்வு வந்தது. அந்த தேர்வு அட்ட வணையில் Medicinal Chemistry பரீட்சைக்கு முன்பாக ஏழு நாட்கள் விடுமுறை இருந்தது. ஆகவே எனக்கு மிகுந்த சந்தோஷம். அந்த ஏழு நாட்கள் இரவு பகலாக எல்லா structure-ஐ படித்து பரீட்சை எழுதிவிடலாம் என்று நினைத்து சந்தோஷப்பட்டேன். தேர்வு நாளும் வந்தது. அதற்கு முந்தைய

மூன்று பரீட்சைகளையும் எழுதி முடித்து விட்டு வீட்டிற்கு வந்தேன். இன்னும் விடுமுறை இருக்கிற அந்த ஏழுநாளும் மிகவும் கடினமாக இரவு பகலாக படித்தால் தான் அந்த chemistry பாடத்தில் தேர்ச்சி அடைய முடியும் என்ற ஒரு நிலை. அந்த ஏழுநாளும் எனக்கு மிகவும் முக்கியம். ஆனால் அந்த விடுமுறையின் முதல்நாளில் என்னுடைய சரீரம் ஜூரத்தினால் பாதிக்கப்பட்டது. படுக்கையை விட்டு எழுந்திருக்கவே முடியவில்லை. அந்த ஜூரம் நான்கு நாட்கள் என் சரீரத்திலே இருந்தது. காலையில் இருந்து இரவு வரைக்கும் படுக்கையில் படுத்து தூங்கிக்கொண்டு இருந்தேன். ஆகவே நான்கு நாட்கள் ஒன்றுமே படிக்காமல் போய்விட்டபடியினால் மீதம் மூன்று நாட்கள் மாத்திரமே இருந்தது. ஆகவே என்ன செய்வது என்றே தெரியவில்லை. மறுபடியும் பயமும் திகிலும் என்னை நிரப்பினது. அது கடைசி செமஸ்டிரானபடியினால் நான் தேர்ச்சி அடையவில்லை என்றால் என்னால் டிகிரியை பெற்றுக் கொள்ளமுடியாது. ஆகவே இந்த மூன்றுநாள் மாத்திரமே மீதி இருக்கிற சூழ்நிலையில் எங்கள் வீட்டிற்கு அருகில் உள்ள ஒரு தோட்டத்தில் காலையில் படித்துக் கொண்டிருந்தேன். மூன்று நாளைக்குள் எல்லாவற்றையும் படித்து தேர்ச்சி அடைவது மிகவும் கடினம் என்று எனக்கு தெரியும். படித்த எந்த பாடமும் எனக்கு நினைவிலே நிற்கவில்லை. ஆகவே அன்று காலையில் மிகுந்த வேதனையில் அழ ஆரம்பித்தேன், என் கண்களில் கண்ணீர் வடிந்தது. அப்பொழுது இயேசு என்னோடு “நான் சகல கிருபை பொருந்தின தேவன், உனக்கு என் கிருபையை தருவேன்” என்பதாக பேசினார். அந்த பரீட்சை நாளும் வந்தது. சரியான ஆயத்தம் இல்லாதபடி தான் அந்த பரீட்சைக்கு சென்றேன். படித்த எதையும் உண்மையாக சொல்லப்போனால்

ஞாபகப்படுத்த முடியவில்லை. ஆகவே மிகவும் திகிலோடும், குழம்பின மனதோடு அந்த பரீட்சை எழுத வாகனத்தில் போய்க் கொண்டிருந்தேன். திடீரென கார்த்தர் அந்த பிரயாணத்தில் எனக்கு ஒரு வாக்குத்தத்தம் தந்தார்.

“என் சமூகம் உனக்கு முன்பாகச் செல்லும், நான் உனக்கு இளைப்பாறுதல் தருவேன்.” யாத்திராகமம் 33:14

அந்த பரீட்சை எழுதும் படி பரீட்சை அறைக்குள் நுழைந்து அந்த பரீட்சை எழுத ஆரம்பித்ததிலிருந்து அந்த மூன்று மணிநேரமும் ஆண்டவருடைய பிரசன்னம் என்னோடிருந்தது. அந்த பரீட்சை எழுத வேண்டிய எல்லா ஞானத்தையும் கார்த்தர் தந்தார். படித்த structure எல்லாவற்றையும் நினைவில் கொண்டு வந்து எழுத கிருபை செய்தார். சந்தோஷத்தோடே அன்றைக்கு பரீட்சை அறைவிட்டு வெளியே வந்தேன். அவருடைய கிருபை எவ்வளவு பெரியது. அது நம்முடைய துக்கத்தை சந்தோஷமாக மாற்றிவிடும். நம்முடைய குறைவெல்லாம் சந்தோஷமாக மாற்றிவிடும். ஆகவே தான் வேதம் சொல்லுகிறது

“நிறைவானது வரும்போது குறைவானது ஒழிந்துபோம்” 1 கொரிந்தியர் 13:10

அவருடைய கிருபை நிறைவானது. பிரியமானவர்களே நீங்கள் எவ்வளவோ குறைவோடு காணப்படலாம். ஆனால் அவருடைய நிறைவான கிருபை உங்கள் குறைவெல்லாம் மாற்றிவிடும். அவரே சகல கிருபை பொருந்திய தேவன்.

தேவபிள்ளையே கார்த்தருடைய வார்த்தை சொல்லுகிறது “தாவீதுக்கு அருளின நிச்சயமான கிருபைகளை உங்களுக்கு நித்திய உடன்படிக்கையாக ஏற்படுத்துவேன்” (ஏசாயா 55:3)

ஆடுகளுக்கு பின்னால் நடந்துகொண்டிருந்த தாவீதை கர்த்தர் எடுத்து அவனை சமஸ்த இஸ்ரவேலுக்கும் இராஜாவாய் மாற்றி, கிருபையினாலே சிங்காசனம் ஸ்தாபிக்கப்படும் (ஏசாயா 16:5) என்ற வார்த்தையின்படி நாற்பது வருஷம் அவன் சிங்காசனத்தை நிலைப்படுத்தினார். தேவபிள்ளையே அதே தாவீதுக்கு அருளின நிச்சயமான கிருபைகளை உன்னோடு நான் நித்திய உடன்படிக்கையாய் ஏற்படுத்துவேன் என்றும் வாக்குப்பண்ணியிருக்கிறார். ஆகவே தேவன் பட்சபாதம் உள்ளவர் அல்ல. தாவீதுக்கு கொடுத்த அதே கிருபையை கர்த்தர் உங்களுக்கும் கொடுப்பார். வேதம் சொல்லுகிறது யோவான் 1:17 “நியாயப்பிரமாணம் மோசேயின் மூலமாய்க் கொடுக்கப்பட்டது. கிருபையும் சத்தியமும் இயேசு கிறிஸ்து வின் மூலமாய் உண்டாயின” ஆகவே இந்த மேன்மையான கிருபையை தேவன் நமக்காக இந்த உலகத்திற்கு கொண்டு வந்தார். ஆகவே தான் வேதம் சொல்லுகிறது “1 பேதுரு 5:10 “சகல கிருபையும் பொருந்திய தேவன்தாமே..... உங்களைச் சீர்ப்படுத்தி, ஸ்திரப்படுத்தி, பலப்படுத்தி, நிலைநிறுத்துவாராக” என்று ஆகவே இந்த இயேசு கிறிஸ்துவின் கிருபை உன்னை சீர்ப்படுத்த, ஸ்திரப்படுத்த, பலப்படுத்த, நிலைநிறுத்த வல்லமையுள்ளதாய் இருக்கிறது. ஆகவே இன்றைக்கு நீ இயேசுவின் முகத்தை நோக்கி பார்க்கும்போது அவர் உனக்கு அளவற்ற தம்முடைய கிருபைகளை தருவார். அந்த தேவகிருபை உன்னை, உன் சூழ்நிலை எல்லாவற்றிலும் இருந்து தூக்கியெடுத்து, உயர்த்த வல்லமையுள்ளதாய் இருக்கிது. இந்த கிருபைதான் தகுதியே இல்லாத எனக்கு அந்த Seminar Topic யை எடுக்க உதவி செய்தது. மிக கடினமான அந்த Medicinal Chemistry தேர்வை சிறப்பாக எழுத செய்தது. அதே கிருபையை அவர் உனக்கு தந்து உன்னை உயர்த்துவார். கர்த்தருக்கு மகிமை உண்டாவதாக.

அத்தியாயம் 4

சகல ஜாதிகளிலும் உன்னை மேன்மைப்படுத்தின தெய்வம்

“கர்த்தர் பூமியிலுள்ள சகல ஜாதிகளிலும் உன்னை
மேன்மையாக வைப்பார்” உபாகமம் 28:1

மேன்மையான ஒரு வாக்குத்தத்தை கர்த்தர் இஸ்ரவேல்
ஜனங்களுக்கு கொடுத்தார். அதாவது “சகல ஜாதிகளிலும்
உன்னை மேன்மையாக வைப்பேன்.” எப்பொழுதுமே கர்த்தர்
தம்முடைய ஜனத்திற்கு மேன்மையான ஆசீர்வாதத்தையே
கொடுக்கின்றார். ஒவ்வொரு கர்த்தருடைய ஆசீர்வாதமும் ஒரு
பிரமாணத்தை சுமந்தே வரும். அதாவது மனிதன் நிறைவேற்ற
வேண்டிய பகுதி உண்டு. கர்த்தர் நிறைவேற்ற வேண்டிய
பகுதியும் இருக்கும். கர்த்தர் இஸ்ரவேல் ஜனங்களை பார்த்து
சொல்லுகிறார் உபாகமம் 28:1ல் “நீ.... கர்த்தருடைய
சத்தத்திற்கு உண்மையாய்ச் செவிகொடுப்பாயானால், உன்
தேவனாகிய கர்த்தர் பூமியிலுள்ள சகல ஜாதிகளிலும் உன்னை
மேன்மையாக வைப்பார். அப்படியானால் நாம் வாழ்க்கையில்
மேன்மையான இடத்தை அடைய வேண்டுமானால், கர்த்தர்
நம்மை சகல ஜாதிகளிலும் மேன்மையாக வைக்கவேண்டு
மானால் நாம் அவருடைய சத்தத்திற்கு உண்மையாய்
செவிகொடுத்து அதற்கு கீழ்ப்படியும்போது கர்த்தர் சொன்ன
வாக்குத்தத்தை நிறைவேற்ற உண்மையுள்ளவராய்
இருக்கிறார். வேதத்திலே கர்த்தர் இந்த வாக்குத்தத்தை ஒரு
இஸ்ரவேலன் அல்லது ஒரு யூதனுக்கு கொடுத்தார்.
ஏனென்றால் நியாயப்பிரமாணம் இஸ்ரவேலருக்கு தான்
கொடுக்கப்பட்டது. அப்படி எந்த யூதன் எல்லாம் கர்த்தருடைய
சத்தத்திற்கு உண்மையாய்ச் செவிகொடுத்து கீழ்ப்படிந்து

வந்தார்களோ. அவர்களை கர்த்தர் மேன்மையாக வைத்ததை வேதத்திலே வாசிக்கிறோம். யோசேப்பு எனும் யூதன், அவன் சொந்த சகோதரர்களால் பகைக்கப்பட்டு குழியில் போடப்பட்டு பின்பு எகிப்தியரிடத்தில் அடிமையாக விற்கப்பட்டான். ஆனால் அவன் அடிமையாய் வாழ்ந்த அந்த தேசத்திலும் கர்த்தருடைய சத்தத்திற்கு செவிக் கொடுத்து பாவத்திற்கு விலகி ஓடினான் என்று பார்க்கிறோம். வாக்குத்தம் கொடுத்த தேவன் உண்மையுள்ளவர். அடிமையாய் எகிப்திலே வாழ்ந்த அவனை சகல எகிப்துக்கும் அதிபதியாக மாற்றினார் என்று வேதத்திலே வாசிக்கிறோம்.

பாபிலோனுக்கு அடிமையாக நேபுகாத்நேச்சார் என்னும் இராஜாவால் கொண்டு போகப்பட்ட தானியேல் என்ற யூதனை குறித்து வேதத்தில் வாசிக்கிறோம். அந்த பாபிலோனிலும் தானியேல் தன்னை இராஜாவின் போஜனத்தினால் தீட்டுபடுத்தாமல் பரிசுத்தமாய் வாழ்ந்தான் என்று வேதத்தில் வாசிக்கிறோம். தேவன் தம்முடைய வாக்குத்தத்தின்படி அந்த தானியேலையும் மேன்மை அடைய செய்து அவனை பாபிலோனின் பிரதானியாய் மாற்றினார். தேவபிள்ளையே வேதத்திலே அப்போஸ்தலனாகிய பவுல் அருமையான ஒரு சத்தியத்தை ரோமர் 2:28,29ல் வெளிப்படுத்துகிறார் “ஆதலால் புறம்பாக யூதனானவன் யூதனல்ல,..... உள்ளத்திலே யூதனாவனே யூதன்; எழுத்தின்படி உண்டாகாமல், ஆவியின்படி இருதயத்தில் உண்டாகும் விருத்தசேதனமே விருத்தசேதனம்; இப்படிப்பட்டவனுக்குரிய புகழ்ச்சி மனுஷராலே அல்ல, தேவனாலே உண்டாயிருக்கிறது.”

மேலே சொல்லிய வசனத்தில் பவுல் அப்போஸ்தலன் யூதர்களை இரண்டு விதமாக பிரிக்கிறார் ஒன்று எழுத்தின்படி

யூதர்கள் இரண்டாவது ஆவியின்படி யூதர்கள். எழுத்தின்படி உள்ள யூதர்கள் புறம்பாக மாம்சத்தில் செய்யப்படும் விருத்தசேதனம் உடையவர்கள். ஆவிக்குரிய யூதர்களோ இயேசு கிறிஸ்துவின் இரத்தத்தினால் மனந்திரும்புதல்குரிய பாவ மன்னிப்பை பெற்று அவருடைய பரிசுத்த ஆவியினால் இருதயத்தில் விருத்தசேதனம் பண்ணப்பட்டவர்கள். இந்த ஆவிக்குரிய யூதனுக்கு புகழ்ச்சி மனுஷராலே அல்ல, தேவனாலே உண்டாயிருக்கிறது என்று வேதம் சொல்லுகிறது. ஆகவே தேவ பிள்ளையே நீயே இயேசுகிறிஸ்துவின் இரத்தத்தினால் பாவ மன்னிப்பை பெற்று, அவருடைய பரிசுத்த ஆவியின் அபிஷேகத்தை உன் உள்ளத்தில் பெற்றிருப்பாய் என்றால் நீதான் உண்மையான யூதன் என்று வேதம் சொல்லுகிறது. ஆகவே உனக்கு தான் அந்த வாக்குத்தம் சொந்தமாகிறது. “கர்த்தர் பூமியிலுள்ள சகல ஜாதிகளிலும் உன்னை மேன்மையாக வைப்பார்” இந்த வார்த்தையின்படியே கர்த்தர் நிச்சயம் உன்னை மேன்மைப்படுத்துவார்.

2011ஆம் ஆண்டு கர்த்தர் என்னை B.Pharm Degree course படிக்க சொன்னபோது எனக்கு அதிலே மனமே இல்லாது இருந்தது. ஏனென்றால் ஞானத்தில் மிகவும் குறைவுள்ள வனாக இருந்தேன். என் சிறுவயதில் இருந்தே இந்த படிப்பு என்னை மிகவும் வேதனைப்பட செய்தது. எனினும் நான் கர்த்தருடைய வார்த்தைக்கு கீழ்ப்படிந்து அந்த படிப்பிற்க்கான படிவத்தை சமர்ப்பிப்பதற்க்கு முன்பாக என் படுக்கையில் முழங்கால்படியிட்டு ஜெபம்பண்ணினபொழுது கர்த்தர் என்னோடு “நான் உன்னை மேன்மைப்படுத்துவேன்” என்று பேசினார்.

நான் என்னுடைய B.Pharm degree course சேர்ந்த பிறகு (10வருடம் கழித்து படிக்கிறேன்) ஒரு நாள் ஒரு செய்முறை தேர்வு ஒன்றை அறிவித்திருந்தார்கள். எனக்கு ஞாபகம் இருக்கிறது அது 2012ஆம் வருடம் மார்ச் 26ஆம் தேதி. அந்த பரீட்சை மிகவும் எளிமையான ஒன்று தான். ஒரு சாதாரண மாணவன் அதை இரண்டு மணிநேரத்தில் படித்துமுடித்து விடுவான்.

ஆனால் நான் அதை இரண்டு நாளாக கடினமாக படித்துக் கொண்டிருந்தேன். எனினும் என்னுடைய நினைவில் அது நிற்கவில்லை. ஆகவே மிகவும் மனவேதனையோடு 2012ஆம் வருடம் மார்ச் 24ஆம் தேதி இரவு 12மணிக்கு உட்கார்ந்து அழுது கொண்டிருந்தேன். அந்நேரத்தில் இயேசு என்னோடு படிக்கிற ஒவ்வொரு ஞானமுள்ள, முதன்மையான மாணவர்களை எல்லாம் என்னுடைய கண்களுக்கு முன்பாக ஒவ்வொருவராய் காண்பித்து இவர்களை எல்லாம் விட நான் உன்னை மேன்மைப்படுத்துவேன் என்றும் “உன் தேவனாகிய கர்த்தர் பூமியிலுள்ள சகல ஜாதிகளிலும் உன்னை மேன்மையாக வைப்பார்” (உபாகமம் 28:1) என்றும் வாக்கு தந்து என்னோடு பேசினார்.

எனக்கு அது மிகவும் ஆச்சரியமாகவும் வியப்பாகவும் இருந்தது. ஏனென்றால் அவர் காட்டிய மாணவர்கள் எல்லாம் மிகவும் ஞானமுள்ளவர்கள், எல்லா பரீட்சையிலும் முதன்மையாக விளங்குபவர்கள்.

எனக்கு ஞாபகம் இருக்கிறது 2012ஆம் வருடம் ஏப்ரல் மாதம் மிகவும் பயத்தோடும், திகிலோடும் இருந்தேன். ஏனென்றால் மே மாதம் என்னுடைய யுனிவர்சிட்டி தேர்வுக்கு 10 theory

பரீட்சை மற்றும் 6 practical பரீட்சை எழுத வேண்டும். பத்து வருட இடைவெளிக்கு பிறகு B.Pharm Degree சேர்ந்திருக்கிறேன். ஆகவே அந்த 10 theory தேர்வுகளும் எனக்கு ஒரு பெரிய மலையாக காட்சியளித்தது. ஆகவே அந்த ஏப்ரல் மாதம் மிகவும் திகிலோடு கரிக்கலாம்பாக்கம் என்ற கிராமத்தில் ஓர் ஆலயத்தில் அமர்ந்திருந்தேன். அப்பொழுது அந்த திருச்சபையின் போதகர் மூலமாக ஆவியானவர் தீர்க்கதரிசனமாக பேசினார். அவருக்கு நான் பயத்தோடு வந்திருப்பது தெரியாது. ஆனால் ஞாயிறு காலை ஆராதனை நடந்துக் கொண்டிருக்கிற சமயத்தில் அவர்கள் மூலமாக ஆவியானவர் கீழ்க்கண்டவாறு பேசினார்.

“இங்கே ஒருவர் பயத்தோடு வந்திருக்கிறீர்கள். எல்லோரும் பந்தையத்திலே ஓடுவார்கள் ஆனால் ஒருவனோ முதன்மை பெறுவார். உன்னையோ முதன்மையாக இருக்கும்படி அழைத்தேன்” என்று ஆண்டவர் உபாகமம் 28:1 என்ற வசனத்தை மீண்டும் எனக்கு உறுதிபடுத்தினார்.

மேற்சொன்ன வெவ்வேறு சம்பவங்கள் மூலமாக ஒரு பெரிய தரிசனத்தை எனக்குத் தந்து “எல்லாரும் பந்தையத்திலே ஓடுவார்கள், உன்னையோ முதன்மையாக இருக்கும்படி அழைத்தேன்” என்று தேவன் சொல்லி அந்த B.Pharm degree courseக்கு என்னை அனுப்பினார். ஏனென்றால் நான் படிக்க என் உள்ளத்தில் மறுத்துக்கொண்டிருந்தேன். என் பெலவீனத்தையும் என் தோல்விகளையும் பார்த்து என்னால் எதுவுமே செய்ய முடியாது என்று சொல்லிக்கொண்டு மிகவும் பயந்து நடுங்கிக்கொண்டிருந்தேன். ஆகவே தேவன் தெளிவாய் என்னோடு பேசி ஒரு தரிசனபார்வையை தந்து ஆசீர்வதித்தார்.

அந்த நாளில் இருந்து என் நடை, பேச்சு, சிந்தை எல்லாவற்றிலும் ஒரு பெரிய மாற்றம் உண்டானது. அது வரை தோல்விகளை பேசிக் கொண்டும், தோல்விகளை சிந்தித்து கொண்டும் எதிர்மறையான காரியங்களை சிந்தித்து கொண்டும் இருந்த எனக்குள் ஒரு பெரிய மாற்றம். தேவன் என்னை முதலாவது ஓடும்படி அழைத்திருக்கிறார் என்ற எண்ணத்தோடு பேச, சிந்திக்க, செயல்பட அந்த தரிசனம் மிகவும் உதவியாக இருந்தது. ஆகவே தான் வேதம் சொல்லுகிறது “தரிசனம் இல்லாத இடத்தில் ஜனங்கள் சீர்கெட்டுப்போவார்கள்”

ஆகவே அந்த தரிசனத்தின்படி நான் B.Pharm படித்து கொண்டு இருந்தேன். எல்லா செமஸ்டர் தேர்வு முடிவுகளை ஆவலோடு எதிர்பார்த்தேன். ஏனென்றால் என் தேவன் என்னை முதலாவது மாணவனாக நிறுத்துவேன் என்று வாக்குத்தத்தம் பண்ணியிருக்கிறார். அவர் பொய் சொல்லுவது இல்லை என்பதை அறிந்திருக்கிறேன். முதலாவது செமஸ்டரில் வெறும் 69 சதவீதம் எடுத்து தேர்ச்சி பெற்றேன். இரண்டாவது செமஸ்டரில் 75 சதவீதம் எடுத்து தேர்ச்சிபெற்றேன். மூன்றாவது, நான்காவது செமஸ்டரில் 80 சதவீதம் எடுத்து தேர்ச்சி பெற்றேன். ஆனால் எந்த செமஸ்டரிலும் முதலாவதாக மாணவனாக தேர்ச்சி பெறவில்லை. பல்கலைக்கழகத்தில் மூன்றாவது மாணவனாய் தேர்ச்சி பெற்றிருக்கிறேன். ஆனால் முதலாவது மாணவனாய் நான் தேர்ச்சியடையவேயில்லை.

அப்படிப்பட்ட நிலையில் என்னுடைய ஐந்தாவது செஸ்டர் தேர்வுகளுக்காக ஆயத்தம் செய்து கொண்டிருந்தேன். டிசம்பர் 3ஆம் தேதி Pharmaceutical Biotechnology என்ற தேர்வை

எழுத வேண்டும். அதே சமயம் என்னுடைய மேல்படிப்புக்காக GPAT என்ற தேர்வுக்காகவும் ஆயத்தம் செய்து கொண்டு இருந்தேன். ஆகவே அந்த டிசம்பர் 2ஆம் தேதி சாயங்காலம் என்னுடைய ஜெப அறையில் அமர்ந்து படித்துக் கொண்டிருந்தேன். அப்பொழுது தேவபிரசன்னம் என் அறையை அளவில்லாமல் நிரப்பியது. தேவன், “முடவனும் மானைப்போல துள்ளி குதிப்பான். படிப்பிலே நீ ஓர் முடவனாய் இருந்தாய். தேவ ஆவியானவர் உன் மேல் வரும்போது இனி உன் படிப்பிலே மானைப்போல துள்ளி குதிப்பாய்” என்று என்னோடே பேசினார்.

தேவன் இன்னொரு காரியத்தை அன்றைக்கு இரவு என் கண்முண் கொண்டு வந்தார். நான் சிறுவனாய் ஆரம்ப பள்ளியில் (St. Charles English Medium School, Tuticorin) படித்துக்கொண்டிருக்கும்போது, ஒரு நாள் என்னுடைய progress report வாங்கும்படி என்னுடைய தகப்பனார் என்னுடைய வகுப்பு ஆசிரியரை பார்க்கும்படி கடந்து வந்தார்கள். சிறிது நேரம் கழித்து சிவந்த கண்களோடு என் தகப்பனார் வகுப்பு ஆசிரியர் அறையை விட்டு வெளியே வந்தார்கள். வீட்டிற்கு செல்கையில் நான் சைக்கிளில் பின் இருக்கையில் அமர்ந்திருந்தேன். என் தகப்பனார் வழிநெடுக என்னோடு சந்தோஷமாக எப்பொழுதும் பேசிக்கொண்டு வருவார்கள். அன்றைக்கு ஒரு வார்த்தை கூட என்னிடத்தில் பேசவில்லை. எனக்கு தெரியும் என்ன நடந்திருக்கும் என்று. வழக்கம் போல இரண்டு பாடத்தில் fail ஆகியிருப்பேன். ஆகவே என் தகப்பனார் கோபமாக உள்ளார் என்பதை நான் புரிந்துகொண்டேன். என்னுடைய இரண்டு சகோதரர்களும் அதே பள்ளியில் படித்துக் கொண்டிருந்தார்கள். அவர்கள்

எப்பொழுதும் முதன்மையாக விளங்குவார்கள். ஆகவே அவர்கள் நிமித்தம் அந்த பள்ளியில் என் தகப்பனாரை பாராட்டுவார்கள். அன்றைக்கு என்னால் அவருக்கு அவமானம். ஆகவே மிகவும் கோபத்தோடு காணப்பட்டார். நான் என்ன நடக்கப் போகிறதோ என்று மிகுந்த பயத்தோடு பின்னால் அமர்ந்திருந்தேன். வீடு வந்தவுடன் என் தகப்பனார் யாரிடத்திலும் பேசவில்லை. நேராக என் கரத்தை பிடித்து தரதரவென்று எங்கள் வீட்டு பின்புறம் இருக்கிற தோட்டத் திற்கு அழைத்து சென்றார். தோட்டத்தில் வைத்து இரண்டு கன்னத்திலும் ஒங்கி அடித்தார். மிகுந்த வேதனையுடன் கதறி அழுதேன். என் உள்ளம் மிகவும் உடைந்துப்போனது. என்னால் மாத்திரம் ஏன் படிக்கமுடியவில்லை. எனக்கு மாத்திரம் ஏன் ஞானம் இல்லை என்று கதறி அழுதேன். இந்த காட்சியை ஆண்டவர் என் கண்முன் காண்பித்து “முடவனாய் படிப்பிலே விளங்கிய உன்னை மானை போல துள்ளி குதிக்க செய்வேன்” என்று தெளிவாக என்னோடு பேசினார்.

இந்த மேற்சொன்ன சம்பவம் நடந்து எத்தனையோ ஆண்டுகள் முடிந்து போயிருந்தன. நானோ இந்த சம்பவத்தை மறந்து போயிருந்தேன். ஆனால் கர்த்தர் எவ்வளவு நல்ல தேவன் என்று பாருங்கள். அவர் என்னுடைய சிறுமையை மறக்கவேயில்லை. அவர் நம்முடைய வெட்கத்திற்கு பதிலாக இரட்டத்தனையான பிரதிபலன் தருகிற தெய்வம்.

தாவீது இவ்வாறாக சொன்னார்: “கர்த்தர் என் சிறுமையைப் பார்த்து, இந்த நாளில் அவன் நிந்தித்த நிந்தனைக்குப் பதிலாக எனக்கு நன்மையைச் சரிக்கட்டுவார் என்றான்” 2 சாமுவேல் 16:12

ஆம், ஆண்டவர் நம்முடைய சிறுமையைப் பார்த்து அதற்கு பதிலாக நன்மைகளை கட்டளையிடுகிற கர்த்தர். இந்த கர்த்தர் தான் சிறுவயதில் இருந்து நான் படிப்பிலே பட்ட சிறுமையை கண்டு என்னை உயர்த்த அவர் சித்தமானார்.

2014ஆம் ஆண்டு பிப்ரவரி மாதம் GPAT என்ற தேர்வை மேற்படிப்பில் சேர்வதற்க்காக வருடாவருடம் AICTEயால் (All India Council of Technical Education) நடத்தப்படும். அந்த தேர்வு எழுதுவதற்க்காக இந்தியா முழுவதிலும் இருந்து B.Pharm படிக்கிற சுமார் 25000க்கும் மேல் மாணவர்கள் கலந்து கொண்டார்கள். எங்கள் கல்லூரியிலிருந்து சுமார் நாற்பதற்கும் அதிகமான மாணவர்களும் அந்த தேர்வு எழுதுவதற்க்காக சென்னை கடந்து சென்றோம். அதில் கலந்து கொண்ட நாற்பது மாணவர்களுக்கும் அது மிகவும் கடினமான தேர்வாகவே இருந்தது.

2014ஆம் ஆண்டு மார்ச் மாதம் 8ஆம் தேதி சனிக்கிழமை காலை ஒன்பது மணியளவில் அந்த தேர்வுக்கான முடிவு வெளியிடப்பட்டது. எனக்கோ அந்த முடிவு என் வாழ்க்கையில் முதன்முதலாக மிகப்பெரிய மனமகிழ்ச்சியை கொண்டு வந்தது. பாண்டிச்சேரி பட்டணத்தில் நான் முதலாவது மாணவனாகவும், 25000 மாணவர்கள் எழுதின அந்த தேர்வில் இந்திய அளவில் 619ஆம் ரேங்க் எடுக்கவும் கர்த்தர் கிருபை செய்தார். கர்த்தர் எவ்வளவு நல்லவர் பாருங்கள். தம் வார்த்தையினாலே சொன்னதை என்னுடைய வாழ்க்கையில் தம்முடைய கரத்தினால் செய்து முடித்தார்.

ஒரு பரீட்சையில் முதலாவது மாணவனாக தேர்ச்சியடைவது என் வாழ்க்கையில் அதுதான் முதன்முறை. அந்த முடிவு என் கல்லூரியிலுள்ள ஆசிரியர்களுக்கும் என்னோடு தேர்வு எழுதின

எல்லாம் மாணவர்களுக்கும் மிகவும் ஆச்சரியமாயிருந்தது. அந்த முடிவு எனக்கும் மிகவும் ஆச்சரியத்தையும் மிகப்பெரிய சந்தோஷத்தையும் கொண்டு வந்தது. என் கல்லூரியில் படித்த எல்லா மாணவர்களும் ஆசிரியர்களும் என்னை பாராட்டி வாழ்த்து தெரிவித்தார்கள். என் கல்லூரியின் சுவரொட்டியில் “We Congratulate Mr. Niranjana Raj for his 619th position in all over India rank “ என்ற அடித்து ஓட்டினார்கள். “கர்த்தர் பூமியிலுள்ள சகல ஜாதிகளிலும் உன்னை மேன்மையாக வைப்பார்...” என்று எனக்கு கர்த்தர் வாக்குத்தத்தம் கொடுத்தப்படி எல்லா மாணவர்களுக்கு மேலாகவும் என்னை உயர்த்தி என் கல்லூரியில் என் பெயரை பெருமைப்படுத்தினார்.

உபாகமம் 28:14ல் கர்த்தர் சொல்லியிருக்கிறப்படி “கர்த்தர் என்னை வாலாக்காமல் தலையாக்கினார், என்னை கீழாக்காமல் மேலாக்கினார்”. படிப்பில் சிறுவயதிலிருந்து கீழிருந்த என்னை மேலாக இயேசு கொண்டு வந்தார்.

தேவபிள்ளையே ஞானத்திலே மிகவும் குறைவானவனாக இருந்த என்னை சுமார் 25,000 பேருக்கு மேலாக எழுதின தேர்வில் கர்த்தர் என்னை முதலாவது மாணவனாக நிறுத்தினார். காரணம் ஆவிக்குரிய யூதனுக்கு அவர் கொடுத்த வாக்குத்தத்தம். உபாகமம் 28:1 “கர்த்தர் பூமியிலுள்ள சகல ஜாதிகளிலும் உன்னை மேன்மையாக வைப்பார்.” ஆம், வாக்குத்தத்தத்தில் உண்மையுள்ள கர்த்தர் என் வாழ்க்கையில் இந்த வாக்குத்தத்தத்தை நிறைவேற்றினார். தேவபிள்ளையே அவரது வாக்குத்தத்தம் கிறிஸ்துவுக்குள் ஆம் என்றும் ஆமென் என்றும் இருக்கிறது. அவர் பட்சபாதம் உள்ளவர் அல்ல. தகுதியே இல்லாத ஞானத்தில் மிகவும் குறைவான என்னுடைய வாழ்க்கையில் அவருடைய வாக்குத்தத்தத்தை

நிறைவேற்ற கூடுமானால் உன் வாழ்க்கையில் அவர் நிச்சயம் இந்த வாக்குதத்ததை நிறைவேற்றுவார். ஏனென்றால் அவரது வாக்குதத்தங்கள் எல்லாம் கிறிஸ்துவுக்குள் வாழ்கிற யாவருக்கும் உரியது. ஆகவே இந்த வாக்குதத்தங்கள் உன் வாழ்க்கையில் நிறைவேற வேண்டுமானால் நீ கிறிஸ்துவுக்குள் வாழவேண்டும். அதாவது நீ ஒரு ஆவிக்குரிய யூதனாய் விளங்க வேண்டும், பழைய ஏற்பாட்டில் யாக்கோபு தன்னுடைய பிள்ளைகள் எல்லாரையும் ஆசீர்வதிக்கும்போது, தன்னுடைய குமாரனாகிய ரூபனை குறித்து சொல்லுகிறார் “ரூபனே, நீ என் சேஷ்டபுத்திரன்; தண்ணீரைப்போல தளம்பினவனே, நீ மேன்மை அடையமாட்டாய்” (ஆதியாகமம் 49:3,4) இந்த ரூபன் என்பவன் பாவம் செய்தான் என்று வேதத்தில் வாசிக்கிறோம். ஆகவே அவன் தகப்பன் மற்ற எல்லா குமாரர்களுக்கு உண்டான ஆசீர்வாதத்தை அவர்களுக்கு கொடுக்கிறான். ஆனால் ரூபனை பார்த்து சொல்லுகிறான் “நீ மேன்மை அடைய மாட்டாய்.” ஆம் பாவம் செய்கிறவர்கள் ஒரு நாளும் மேன்மை அடைவதில்லை. வேதம் சொல்லுகிறது எரேமியா 5:25 “உங்கள் அக்கிரமங்கள் இவைகளை விலக்கி, உங்கள் பாவங்கள் உங்களுக்கு நன்மையை வரவொட்டாதிருக்கிறது” ஆகவே உன் வாழ்க்கையில் மேன்மை அடைய வேண்டுமானால், மேன்மையான கர்த்தருடைய வாக்குதத்தங்களை பெற்றுக் கொள்ள வேண்டுமானால், உன் பாவங்கள் மன்னிக்கப்பட்டிருக்க வேண்டும். அதற்காக நீ இயேசு கிறிஸ்துவின் சிலுவையண்டை வந்து அவருடைய இரத்தத்தினால் கழுவப்படவேண்டும். இயேசுகிறிஸ்துவின் இரத்தம் மாத்திரமே உன் பாவங்களை மன்னித்து, உனக்கு மேன்மையான வாழ்வை தர முடியும். கர்த்தர் உன்னை மேன்மைபடுத்துவாராக.

அத்தியாயம் 5

நான் கற்றுக்கொண்ட பாடங்கள்

இந்த மூன்று வருடம் என்னை மேற்படிப்பின் பாதையில் அழைத்து கொண்டு வந்த கர்த்தர் அநேக காரியங்களை எனக்கு கற்றுக்கொடுத்தார். அதிலே மிகவும் முக்கியமான மூன்று காரியங்களை மட்டும் உங்கள் நன்மைக்கென்று நான் எழுத வேண்டும் என்று விரும்புகிறேன்.

முதலாவது கற்றுக்கொள்ள வேண்டிய மிக முக்கியமான காரியம் “தரிசனத்தின் முக்கியத்துவம்”

இரண்டாவது காரியம் “அவரது ஆசீர்வாதத்தைத் தேட வேண்டும்”

மூன்றாவது காரியம் “அவரது வார்த்தையின் படி நம்முடைய வலைகளை போட வேண்டும்”

தரிசனத்தின் முக்கியத்துவம்

வாழ்க்கையில் மிக முக்கியமான காரியமும் முதன்மையான காரியமும் என்னவென்றால் “தரிசனத்தை கர்த்தரிடத்தில் இருந்து பெற்றுக்கொள்வது தான். தரிசனம் மிகவும் முக்கியமான ஒன்று அதின் முக்கியத்துவத்தை வேதம் மிகவும் தெளிவாக சொல்லுகிறது. “தரிசனம் இல்லாத இடத்தில் ஜனங்கள் சீர்க்கெட்டுப்போவார்கள்” “Where there is no vision the people will perish”

என்னுடைய வாழ்க்கையில் கர்த்தர் இதை எனக்கு கற்றுக் கொடுத்தார். இந்த தரிசனம் பரிசுத்த ஆவியானவருடைய பாஷை என்றே சொல்லலாம். ஒரு மனிதனை உயர்த்துவதற்கு,

ஒரு காரியத்தை செய்து முடிப்பதற்கும் பரிசுத்த ஆவியானவர் பயன்படுத்துகிற அவரது பாஷை தரிசனம் தான். கர்த்தர் என்னை உயர்த்துவதற்கு அவர் பயன்படுத்தியதும் இந்த தரிசனத்தைதான்.

2001ஆம் ஆண்டு என் வாழ்க்கையில் தோல்வியின் உச்சத்தில் இருந்தேன். என்னுடைய 10ஆம் வகுப்பு தேர்வு மற்றும் 12ஆம் வகுப்பு தேர்வில் மிகப்பெரிய தோல்வியை சந்தித்து இருந்தேன். என்னுடைய 12ஆம் வகுப்பு தேர்வில் மிகவும் குறைவான மதிப்பெண் பெற்றபடியால் எந்த ஒரு கல்லூரியிலும் எனக்கு மேற்படிப்பை படிக்க இடம் கிடைக்கவில்லை. ஆகவே டிப்ளமோ இன் பார்மசி என்ற ஒரு டிப்ளமோ படிப்பைப் படித்தேன். இந்த சமயத்தில்தான் மிகப்பெரிய ஒரு தோல்வி மனப்பான்மையிலும், மனவேதனையிலும், தாழ்வுமனப்பான்மையிலும் இருந்தேன். என்னால் வாழ்க்கையில் முன்னேறவே முடியாது என்ற மனநிலையில் இருந்தேன். தோல்வி மனப்பான்மையில் உழன்று கொண்டிருந்த எனக்கு வாழ்க்கையில் முன்னேறுவதற்கு ஒரு தரிசனம் தந்தார். அதினால் என் வாழ்க்கையில் உள்ள எல்லா தோல்வி மனப்பான்மை பயம், கலக்கம், குழப்பம் எல்லாம் மறைந்து ஒரே ஒரு தரிசனம் என் உள்ளத்தை நிரப்பினது.

2001ஆம் ஆண்டு எனக்கு கர்த்தர் “அரசாங்கப் பணி” என்கிற தரிசனத்தை தந்தார். அந்த நாளில் இருந்து நான் படுத்தாலும், நடந்தாலும், வேலை செய்தாலும் எல்லா நேரத்திலும் என்னுடைய இலக்கு அரசாங்கப் பணி என்கிற எண்ணம் என்னோடு எப்பொழுதும் இருந்தது. அந்த தரிசனம் நாளுக்கு நாள் எனக்குள்ளே அனல் கொண்டது. அந்த சமயம் ஒரு பெரிய தனியார் மருத்துவமனையில் சொற்ப சம்பளத்தில் எனக்கு வேலை கிடைத்தது. நான் ஷேலை செய்துக் கொண்டிருந்த

போதும் என் உள்ளத்திலே நான் அரசாங்க பணிக்குத்தான் செல்வேன் என்ற தரிசனம் இருந்தது. ஆகவே அரசாங்க பணிக்கான தேர்வுகள் எந்த மாநிலத்தில் நடந்தாலும் அதற்கு விண்ணப்பம் செய்து கடினமாக படித்து தேர்வுகளை எழுதினேன். பல வருடம் அப்படி கடினமாக படித்து பல மாநிலங்களில் நடந்த அரசாங்க பணிக்கான தேர்வுகளை எல்லாம் எழுதினேன். நிறைய அரசாங்க தேர்வுகளில் தோல்வியையே அடைந்தேன். எனினும் அந்த தரிசனம் மாறிப்போகவேயில்லை. எப்படியும் கர்த்தர் எனக்கு அரசாங்க பணியை தருவார் என்கிற பெரிய விசுவாசத்தோடு செயல்பட்டேன். முடிவிலே 2001ஆம் ஆண்டு வாக்குத்தத்தம் செய்த கர்த்தர் 2006ஆம் ஆண்டு ஜூன் மாதம் 6ஆம் தேதி நான் படித்த அதே அரசாங்க கல்லூரியிலே வேலையில் சேர கர்த்தர் கிருபை பாராட்டினார்.

அவர் தந்த அந்த தரிசனம் எவ்வளவு விலையேறப்பெற்றது என்பதை யோசித்துப் பாருங்கள். அந்த தரிசனம் என் தாழ்வு மனப்பான்மையை மாற்றி, என் பயத்தை நீக்கி புதிய நம்பிக்கையை என் வாழ்க்கையில் கொண்டு வந்தது. அந்த தரிசனம் 5 வருடம் சோர்ந்து போகாமல் என்னை செயல்படவைத்தது. வேதத்திலே யோசேப்பு என்கிற ஒரு சாதாரண வாலிபனுக்கு கர்த்தர் அருமையான தரிசனம் கொடுத்ததை வேதத்தில் வாசிக்கிறோம்.

ஆதியாகமம் 37: 7-10 வரை உள்ள வசனத்தில் அவனை எப்படி அவன் சகோதரர் நடுவிலும் அவன் தாய் தகப்பன் நடுவிலும் உயர்த்தி வைக்க போகிறேன் என்கிற தரிசனத்தை அந்த சின்ன யோசேப்புக்கு கர்த்தர் கொடுத்தார். அந்த தரிசனம் ஒன்றே பல வேதனையான பாதை வழியாய் கடந்து போன

யோசேப்புக்கு உதவியாக இருந்தது. முடிவிலே அந்த தரிசனத்தின்படி கர்த்தர் அவனை எகிப்து தேசம் முழுவதற்கும் அதிகாரியாக மாற்றி அவன் சகோதரர்களும், அவன் வீட்டாரும் அவனை பணிந்து கொள்ளும்படி செய்ததை வேதத்தில் வாசிக்கலாம்.

இதை வாசிக்கிற தேவபிள்ளையே, தரிசனம் வாழ்க்கைக்கு மிகவும் முக்கியமான ஒன்று. அதை தருகிறவர் நம்முடைய தேவன். நீ அவரை உண்மையான இருதயத்தோடு தேடும்போது உன் வாழ்க்கையில் கர்த்தர் எண்ணற்ற தரிசனங்களை தருவார். அந்த தரிசனம் அவருடைய சித்தத்தின் பாதையில் உன்னை நடத்தும். நீ எவ்வளவு வேதனையான பாதையில் யோசேப்பைப்போல செல்ல நேர்ந்தாலும் அந்த தரிசனம் உனக்கு நம்பிக்கையையும், விசுவாசத்தையும் தரும். உன்னை அந்த தரிசனம் வேகமாக செயல்பட வைக்கும். உன்னுடைய வாழ்க்கையில் தேவன் தந்த தரிசனத்தை அவர் நிச்சயமாக நிறைவேற்றுவார்.

ஆசீர்வாதத்தை தேட வேண்டும்

மாற்கு 6: 41-44 “அவர் அந்த ஐந்து அப்பங்களையும், அந்த இரண்டு மீன்களையும் எடுத்து, வானத்தை அண்ணாந்து பார்த்து, ஆசீர்வதித்து, அப்பங்களைபிட்டு, அவர்களுக்குப் பரிமாறும்படி தம்முடைய சீஷர்களிடத்தில் கொடுத்தார். அப்படியே இரண்டு மீன்களையும் எல்லாருக்கும் பங்கிட்டார். எல்லாரும் சாப்பிட்டுத் திருப்தியடைந்தார்கள். மேலும் அப்பங்களிலும் மீன்களிலும் மீதியான துணிக்கைகளைப் பன்னிரண்டு கூடைநிறைய எடுத்தார்கள். அப்பம் சாப்பிட்ட புருஷர் ஏறக்குறைய ஐயாயிரம் பேராயிருந்தார்கள்.” இயேசு செய்த இந்த அற்புதத்திலிருந்து ஆண்டவர் எனக்கு ஒரு

பாடத்தைக் கற்றுக்கொடுத்தார். நான் கல்லூரியில் படித்துக் கொண்டிருந்த போது நான் எப்பொழுதுமே என்னுடைய குறைகளை, பலவீனங்களை பார்த்து பயந்து கொண்டிருப்பேன். எல்லா தோவையும் எப்படி எழுத போகிறேன் என்று பயந்துகொண்டிருப்பேன். எவ்வளவோ ஞானத்திலே குறைவுள்ளவனாய் இருக்கிறேனே என்ற என்னுடைய குறைவை எண்ணி கவலைப்பட்டு கொண்டிருப்பேன். அப்பொழுது இயேசு தான் செய்த இந்த அற்புதத்தில் இருந்து அருமையான ஒரு பாடத்தை எனக்குக் கற்றுக்கொடுத்தார்.

கிட்டதட்ட இருபதினாயிரம் பேர் வனாந்திரத்தில் பந்தியிருக்கிறார்கள் (ஸ்திரிகள் மாத்திரம் ஐயாயிரம் பேர்) இருப்பதோ ஐந்து அப்பமும், இரண்டு மீன்கள் மாத்திரமே. இதை மட்டும் வைத்து எப்படி இருபதினாயிரம் பேரை போஷிக்க முடியும்? இயேசு என்ன செய்தார்? 41ஆம் வசனம் சொல்லுகிறது “அவர் அந்த ஐந்து அப்பங்களையும், அந்த இரண்டு மீன்களையும் எடுத்து, வானத்தை அண்ணாந்து பார்த்து, ஆசீர்வதித்தார்.” உடனே பெரிய அற்புதம் நடந்தது. அந்த ஐந்து அப்பமும், இரண்டு மீன்களும் பெருக ஆரம்பித்தது. வேதம் சொல்லுகிறது “எல்லாரும் திருப்தியாக சாப்பிட்டார்கள்.” அவ்வளவாய் அந்த அப்பமும், மீனும் பெருகியது. இந்த சம்பவத்திலிருந்து இயேசு எனக்கு கற்றுக்கொடுத்த பாடம் இது குறைவாயிருக்கிறதே அது குறைவாயிருக்கிறதே என்று எண்ணாதே. என்னுடைய ஆசீர்வாதத்தை தேடு. அந்த ஆசீர்வாதம் நீ எவ்வளவு குறைவுள்ளவனாக இருந்தாலும் அந்த குறைவை நிறைவாக மாற்றிவிடும்.

வேதம் சொல்லுகிறது 1 கொரிந்தியர் 13:10 “நிறைவானது

வரும்போது குறைவானது ஒழிந்துபோம்”. தேவபிள்ளையே நீ குறைவுள்ளவனாக இருக்கலாம். ஆனால் அவருடைய ஆசீர்வாதம் அந்த குறைவுகளை நிறைவாக்கிவிடும். ஆகவே நாம் எதை செய்தாலும் அதில் அவருடைய ஆசீர்வாதம் வருமா என்பதை மாத்திரம் அறிந்துகொள்ள வேண்டும். வேதம் சொல்லுகிறது ஈசாக்கு விதை விதைத்தான். கர்த்தர் அதை நூறு மடங்கு ஆசீர்வதித்தார். கர்த்தர் ஈசாக்குடைய சின்ன முயற்சியில் பெரிய ஆசீர்வாதத்தை கட்டளையிட்டார். கர்த்தர் என்னுடைய முயற்சியில் ஆசீர்வாதத்தை கட்டளையிட நான் என்ன செய்ய வேண்டும் என்று நீங்கள் கேட்கலாம். இயேசு தம் சீஷர்களிடத்தில் சொன்னார் (மத்தேயு 10:12, 13) “ஒரு வீட்டுக்குள் பிரவேசிக்கும் போது அதை வாழ்த்துங்கள். அந்த வீடு பாத்திரமாயிருந்தால், நீங்கள் கூறின சமாதானம் அவர்கள்மேல் வரக்கடவது; அபாத்திரமாயிருந்தால், நீங்கள் கூறின சமாதானம் உங்களிடத்திற்குத் திரும்பக்கடவது”. அப்படியானால் நாம் தேவனுடைய ஆசீர்வாதம் நம் வாழ்க்கையின் எல்லா நிலைகளிலும் பெற வேண்டுமானால் நாம் அந்த ஆசீர்வாதத்திற்கு பாத்திரமான ஒரு வாழ்க்கை வாழவேண்டும். தேவன் நமக்கு வாழ வேண்டிய வழிகளை பிரமாணங்களாகவும், விதிகளாகவும் வேதத்தில் எழுதி கொடுத்திருக்கிறார். அந்த பிரமாணங்களையும் விதிகளையும் ஒருவன் கடைபிடித்து வாழும்போது தான் தேவனுடைய ஆசீர்வாதத்தை பெற்றுக்கொள்ள முடியும்.

இதற்கு சான்று வேதத்தில் கொடுக்கப்பட்டுள்ளது ஆதியாகமம் 26:4,5 “ஆபிரகாம் என் சொல்லுக்குக் கீழ்ப்படிந்து, என் விதிகளையும், என் கற்பனைகளையும், என் நியமங்களையும், என் பிரமாணங்களையும் கைக்கொண்டபடியினால், நான் உன்

சந்ததியை வானத்தின் நட்சத்திரங்களைப் போலப் பெருகப்பண்ணி, உன் சந்ததிக்கு இந்த தேசங்கள் யாவையும் தருவேன்; உன் சந்ததிக்குள் பூமியிலுள்ள சகல ஜாதிகளும் ஆசீர்வதிக்கப்படும் என்றார்” இவ்வசனத்தில் தேவன் சொன்ன வார்த்தையை கவனித்துப் பாருங்கள். ஆண்டவர் ஏன் ஆபிரகாமை ஆசீர்வதித்தார்? ஏன் அவர் சந்ததியை வானத்தின் நட்சத்திரங்களைப் போலப் பெருகப்பண்ணினார்? ஆபிரகாம் ஆண்டவர் சொல்லுக்குக் கீழ்ப்படிந்து, அவர் விதிகளையும், அவர் கற்பனைகளையும், அவருடைய நியமங்களையும், பிரமாணங்களையும் அவன் கைக்கொண்டபடியினாலே தேவன் அவனை ஆசீர்வதித்தார். இன்றைக்கும் தேவ ஆசீர்வாதம் உன் செயல்களில் உன் வாழ்க்கையில் கடந்து வரவேண்டுமானால் நீ அவருடைய பாதையில் நடக்க வேண்டும். ஆகவே தான் தாவீது ராஜா ஆண்டவரிடத்தில் ஜெபம் பண்ணினார், சங்கீதம் 119:133 “ஆண்டவரே உம்முடைய வார்த்தையிலே என் காலடிகளை நிலைப்படுத்தி, ஒரு அநியாயமும் என்னை ஆளவொட்டாதேயும்.

அவரது வார்த்தையின்படி நம்முடைய வலைகளைப் போட வேண்டும்

ஆண்டவர் எனக்கு கற்றுக்கொடுத்த மிகவும் முக்கியமான ஒரு பாடம் எப்பொழுதும் அவரது வார்த்தையின்படி மாத்திரம் தான் நம்முடைய வலைகளைப் போட வேண்டும் என்பதே.

நான் முதலாம் ஆண்டு B.Pharm படித்துக் கொண்டு இருக்கும் ஒரு நாள் மிகவும் துக்கத்தோடு இருந்தேன். மிகவும் ஞானத்திலே குறைவான நான் எப்படி இந்த மூன்றுவருடம் படிப்பை படிக்க போகிறேன் என்று நினைத்து கொண்டு இருந்தேன். ஆகவே ஒரு சாயங்கால வேளையில் ஜெபம்

பண்ணும்படி ஒரு ஆலயத்திற்கு கடந்துசென்று அங்கே ஜெபம்பண்ணும்படி முழங்கால்படியிட்ட போது அளவில்லாத தேவனுடைய பிரசன்னம் என்னை சூழ்ந்தது. தேவன் அன்றைக்கு தம்முடைய வசனத்தில் இருந்து என்னோடு மிகவும் தெளிவாக பேசி என் உள்ளத்தில் உள்ள பயத்தை நீக்கி ஒரு அருமையான பாடத்தை தேவன் எனக்கு கற்றுக் கொடுத்தார்.

இயேசு வேதத்தின் ஒரு சம்பவத்தில் இருந்து என்னோடு பேசி எனக்கொரு மேன்மையான பாடத்தைக் கற்றுக்கொடுத்தார். அந்த சம்பவம் வேதத்தில் லூக்கா 5:1-9 எழுதப்பட்டிருக்கிறது. “பின்பு அவர் கெனசரேத்துக் கடலருகே நின்றபோது, திரளான ஜனங்கள் தேவவசனத்தைக் கேட்கும்படி அவரிடத்தில் நெருங்கினார்கள். அப்பொழுது கடற்கரையிலே நின்ற இரண்டு படவுகளைக் கண்டார். மீன்படிக்கிறவர்கள் அவைகளை விட்டிறங்கி, வலைகளை அலசிக்கொண்டிருந்தார்கள். அப்பொழுது அந்தப்படவுகளில் ஒன்றில் ஏறினார். அது சீமோனுடையதாயிருந்தது; அதைக் கரையிலிருந்து சற்றே தள்ளும்படி அவனைக் கேட்டுக்கொண்டு, அந்தப் படவில் உட்கார்ந்து, ஜனங்களுக்கு போதகம்பண்ணினார். அவர் போதகம்பண்ணி முடித்த பின்பு சீமோனை நோக்கி; ஆழத்திலே தள்ளிக்கொண்டுபோய், மீன்பிடிக்கும்படி உங்கள் வலைகளைப் போடுங்கள் என்றார். அதற்குச் சீமோன்; ஐயரே, இராமுமுதும் நாங்கள் பிரயாசப்படும் ஒன்றும் அகப் படவில்லை; ஆகிலும் உம்முடைய வார்த்தையின்படியே வலையை போடுகிறேன் என்றான். அந்தப்படியே அவர்கள் செய்து, தங்கள் வலை கிழிந்துப்போகதக்கதாக மிகுதியான மீன்களைப் பிடித்தார்கள். அப்பொழுது மற்றப் படவிலிருந்த கூட்டாளிகள் வந்து தங்களுக்கு உதவிசெய்யும்படிக்குச்

சைகைக்காட்டினார்கள்; அவர்கள் வந்து, இரண்டு படவுகளும் அமிழதக்கதாக நிரப்பினார்கள். சீமோன் பேதுரு அதைக் கண்டு, இயேசுவின் பாதத்தில் விழுந்து; ஆண்டவரே, நான் பாவியான மனுஷன், நீர் என்னைவிட்டுப்போக வேண்டும் என்றான். அவர்கள் திரளான மீன்களைப் பிடித்ததினிமித்தம், அவனுக்கும் அவனோடு கூட இருந்த யாவருக்கும் பிரமிப்புண்டானபடியினால் அப்படிச் சொன்னான்.”

ஆண்டவர் அன்றைக்கு இரவு இந்த வேத சம்பவத்தில் இருந்து என்னோடு பேசினார். சீமோன் இரவு முழுவதும் மீன் பிடிக்கும்படி பிரயாசப்பட்டும் ஒன்றும் அகப்படவில்லை “எல்லாமே தோல்விதான்.” ஆனால் இயேசுவின் வார்த்தைக்கு கீழ்ப்படிந்து வலையைப் போட்டபோது வலை கிழிந்துப் போகதக்கதாக மிகுதியான மீன்களைப் பிடித்தார்கள். “தோல்வி ஜெயமாய் மாறியது”

“நீ உன்னுடைய விருப்பத்தின்படி இந்த படிப்பை படிக்காமல் என் வார்த்தையின்படி நீ படிப்பதினால் உன் வலை கிழிந்துப்போகதக்கதாக ஆசீர்வாதத்தை தருவேன்” என்று என்னோடு இயேசு பேசினார். இயேசு என்னோடு பேசினபடி ஞானமே இல்லாத என்னை B.Pharm படிப்பில் FIRST CLASS WITH DISTINCTION எடுத்து முடிக்க கிருபை செய்தார். மாத்திரமல்ல இந்தியா முழுவதும் மத்திய அரசாங்கத்தால் மேற்படிப்புக்காக (M.Pharm) வருஷந்தோறும் நடத்தப்படும் GPAT என்கிற தேர்வில் முழு புதுச்சேரி பட்டணத்தில் முதலாவதாக தேர்வாக கர்த்தர் கிருபைச் செய்தார்.

படிப்பிலே மிகவும் பின்தங்கிய நிலையில் இருந்த என்னை உயர்த்தி பெரிய வெற்றியை இயேசு எனக்கு தந்தார்.

அவருடைய வார்த்தையின்படி இந்த படிப்பை நான் படித்தபடியால் மேன்மையை கர்த்தர் எனக்கு தந்தார். அன்றைக்கும் சீமோன் அவருடைய வார்த்தையின்படி வலைப்போட்ட படியினால் வலை கிழிந்துப்போகதக்க மீன்களால் அந்த வலை நிரப்பப்பட்டது. தேவபிள்ளையே, உன் வாழ்க்கையில் நீ வெற்றிபெற வேண்டுமா? நிறைவான ஆசீர்வாதங்களை பெற்றுக்கொள்ள வேண்டுமா? வலை கிழிந்துப்போகதக்கதான ஆசீர்வாதம் வேண்டுமா? அப்படியென்றால் அவருடைய வார்த்தையின்படி வலைபோட வேண்டும். உன் படிப்பு, திருமணம், வேலை எல்லாவற்றையும் அவருடைய ஆலோசனையை கேட்டு அதன்படி செய்யவேண்டும். அப்பொழுதுதான் நீ மிகப்பெரிய நன்மையை பெற்றுக்கொள்ள முடியும்.

வேதத்தில் ஒரு அருமையான சம்பவம் 1 இராஜாக்கள் 18: 22-39 வரை உள்ள வசனங்களில் எழுதப்பட்டிருக்கிறது. இஸ்ரவேல் தீர்க்கதரிசியாகிய எலியா இஸ்ரவேல் ஜனங்களிடத்தில் ஒரு சவால் விடுகிறதை அந்த வசனங்களில் வாசிக்க முடிகிறது.

1இராஜாக்கள் 18:23,24 “இப்பொழுது இரண்டு காளைகளை எங்களிடத்தில் கொண்டு வரட்டும்; ஒரு காளையை அவர்கள் தெரிந்துக்கொண்டு, அதை சந்துசந்தாகத் துண்டித்து, நெருப்புப்போடாமல் விறகுகளின்மேல் வைக்கக்கடவர்கள்; நான் மற்றக் காளையை அப்படியே செய்து, நெருப்புப் போடாமல் விறகுகளின்மேல் வைப்பேன். நீங்கள் உங்கள் தேவனுடைய நாமத்தைச் சொல்லி கூப்பிடுங்கள்; நான் கர்த்தருடைய நாமத்தைச் சொல்லி கூப்பிடுவேன்; அப்பொழுது அக்கினியினால் உத்தரவு அருளும் தெய்வமே

தெய்வம் என்றான்; அதற்கு ஜனங்களெல்லாரும் இது நல்ல வார்த்தை என்றார்கள்”. எலியா தீர்க்கதரிசி இஸ்ரவேல் ஜனங்களைப் பார்த்து சொல்லுகிறான் “காத்தரின் தீர்க்கதரிசிகளில் மீந்திருக்கக்கிறவன் நான் ஒருவன்; பாகாலின் தீர்க்கதரிசிகளோ நானூற்றைம்பதுபேர்” (1இராஜாக்கள் 18:22) ஆகவே காத்தர் தெய்வமா, பாகால் தெய்வமா என்று சவால் விட்டு மேலே உள்ள காரியங்களை சொல்லுகிறான். அதற்கு ஜனங்களும் நல்ல வார்த்தை என்று ஒப்புக்கொண்டார்கள்.

ஆகவே அந்த சவாலின்படி முதலாவது பாகால் தீர்க்கதரிசிகள் நானூற்றைம்பதுபேர் “தங்களுக்குக் கொடுக்கப்பட்ட காளையை அவர்கள் வாங்கி, அதை ஆயத்தம்பண்ணி; பாகாலே, எங்களுக்கு உத்தரவு அருளும் என்று காலை தொடங்கி மத்தியானமட்டும் பாகாலின் நாமத்தைச் சொல்லிக் கூப்பிட்டார்கள்; ஆனாலும் ஒரு சத்தமும் பிறக்கவில்லை; மறுஉத்தரவு கொடுப்பாரும் இல்லை; அவர்கள் கட்டின பலிபீடத்திற்கு எதிரே குதித்து ஆடினார்கள் (1இராஜாக்கள் 18:26). ஆனாலும் எந்த உத்தரவும் இல்லை. வேதம் சொல்லுகிறது அவர்கள் உரத்தசத்தமாய்க் கூப்பிட்டு, தங்கள் வழக்கத்தின்படியே இரத்தம் தங்கள்மேல் வடியுமட்டும், கத்திகளாலும், ஈட்டிகளாலும் தங்களை கீறிக்கொண்டார்கள். (1இராஜாக்கள் 18:28). அவர்கள் அந்திபலி செலுத்தும் நேரமட்டாகச் சன்னதம் சொல்லிக்கொண்டிருந்தார்கள்: ஆனாலும் ஒரு சத்தமும் பிறக்கவில்லை, மறுஉத்தரவு கொடுப்பாரும் இல்லை, கவனிப்பாரும் இல்லை. அப்பொழுது எலியா நேரம் வந்தபோது அந்த அந்திப்பலி செலுத்துகிற வேளையில் எலியா ஜனங்களை கிட்டிவரச் செய்து, தகர்க்கப்பட்ட பலிபீடத்தை செப்பணிட்டு அதற்கு இஸ்ரவேல்

என்றும் பேரிட்டு, விறகுகளை அடுக்கி, ஒரு காளையைச் சந்துசந்தாகத் துண்டித்து விறகுகளின் மேல் வைத்து பிற்பாடு அவன் நீங்கள் நாலுகுடம் தண்ணீர் கொண்டு வந்து, சர்வாங்க தகன பலியின்மேலும், விறகுகளின்மேலும் ஊற்றுங்கள் என்று சொல்லி ஒரு சிறிய ஜெபம் ஒன்றை செய்தான். அந்த ஜெபம் ஒரு சிறிய ஜெபம்தான். அந்த ஜெபம் 1 இராஜாக்கள் 18:36இல் எழுதப்பட்டிருக்கிறது. “காத்தாவே, இஸ்ரவேலிலே நீர் தேவன் என்றும், நான் உம்முடைய ஊழியக்காரன் என்றும், நான் இந்த காரியங்களையெல்லாம் உம்முடைய வார்த்தையின்படி செய்தேன் என்றும் இன்றைக்கு விளங்கப்பண்ணும்” அந்த ஜெபம் செய்து முடித்தவுடனே வேதம் சொல்லுகிறது “காத்தரிடத்தில் இருந்து அக்கினி இறங்கி, அந்தச் சர்வாங்க தகனபலியையும், விறகுகளையும், கற்களையும், மண்ணையும் பட்சித்து, வாய்க்காலிலிருந்த தண்ணீரையும் நக்கிப் போட்டது”

மேற்கூறிய அந்த சம்பவத்தில் நாம் கற்றுக்கொள்ள வேண்டிய மேன்மையான பாடம் ஒன்று உண்டு. எதற்காக கர்த்தர் எலியாவின் சிறிய ஜெபத்தை கேட்டு அக்கினியை வானத்திலிருந்து அனுப்பினார். ஏனெனில் 1 இராஜாக்கள் 18:36ல் எலியா “நான் இந்த காரியங்களையெல்லாம் உம்முடைய வார்த்தையின்படி செய்தேன்” என்று ஆண்டவரிடத்தில் தைரியமாக சொல்லுகிறான். ஆம் அவன் இஸ்ரவேல் ஜனங்களிடத்தில் சவால் விடுத்ததெல்லாம் ஆண்டவர் அவனுக்கு கட்டளையிட்ட காரியங்கள். கர்த்தர் தெய்வமா பாகால் தெய்வமா என்று எலியா சவால் விட்டதெல்லாம் கர்த்தர் அவனை சவால் விட சொன்ன காரியங்கள். ஆகவே தான் அவன் ஜெபத்தை கேட்டு

அக்கினியை அனுப்பினார். ஆங்கிலத்தில் சொல்லுவார்கள் God will put His seal, approval and blessing upon His plan only.

ஆம் தேவபிள்ளையே, ஆண்டவர் உன் காரியங்களில் மற்றும் உன் வாழ்க்கையில் அக்கினியை அனுப்ப வேண்டுமா? உன் செயல்களில் அவரின் ஆசீர்வாதம் வேண்டுமா? நீ ஆண்டவர் என்ன சொல்லுகிறாரோ அதை நீ செய்ய வேண்டும். அப்பொழுது தான் உன் செயல்களில் முழு ஆசீர்வாதம் காண முடியும். ஆண்டவருடைய தாயாகிய மரியாள் சொன்னார்கள்: “அவர் உங்களுக்கு என்ன சொல்லுகிறாரோ, அதின்படி செய்யுங்கள்” உங்கள் படிப்பு, உங்கள் திருமணம், உங்கள் வேலை எல்லாவற்றிற்கும் ஆண்டவர் திட்டம் வகுத்து வைத்திருக்கிறார். அந்த திட்டத்தை அறிந்து அதின்படி செயல்படும்போது மாத்திரமே உன் வாழ்க்கையில் அவருடைய பரிபூரண ஆசீர்வாதத்தை பெற்று அனுபவிக்க முடியும். ஆகவே அவரது திட்டத்திற்கு அடிபணிவதே முழுமையான ஆசீர்வாதம் பெற்றுக்கொள்ள வழி. கர்த்தர் உங்களை ஆசீர்வதிப்பாராக.

தொடர்புக்கு :

mailto:ghg@gmail.com

மலைகள் விலகினாலும், பர்வதங்கள்
நிலைபெயர்ந்தாலும், என் கிருபை
உன்னைவிட்டு விலகாமலும், என்
சமாதானத்தின் உடன்படிக்கை நிலை
பெயராமலும் கிருக்கும் என்று, உன்மீடல்
மணதுருகுகிற கர்த்தர் சொல்லுகிறார்.

ஏசாயா 54:10